

చీనా-జపాను

గరిమెళ్ల సత్యనారాయణ బి. ఎ.
గ్రంథకర్త.

1937



విషయసూచిక



చై నా

1. పాశ్చాత్యజాతులతో ప్రథమసంబంధము	...	1
2. సమృద్ధిలో దారిద్ర్యము	...	4
3. జాతీయప్రభుత్వస్థాపనము	...	6
4. వూహానులో కమ్యూనిష్టుప్రభుత్వము	...	11
5. కాంటనులో కమ్యూనిష్టుప్రభుత్వము	...	14
6. బూర్జువా, కమ్యూనిష్టుకలహములు 1928-36.		17
7. జపాను ప్రతికూలపక్షములు	...	23

జ పా ను



1. ఆధునికజపాను	35
2. చీనామీద కన్ను	46
3. చీనాలో విజయములు	53
4. మంగోలియా చరిత్ర	57
5. చీనాలో చియాంగ్ కాయ్ సంకల్పములు	61
6. పాశ్చాత్యప్రభుత్వముల వైఖరి	65
7. 1937 లో చీనాతో యుద్ధము	67
8. చైనాసమస్య (1 వ అనుబంధము)	69
9. ఉన్నవి, లేనివి 2 వ (అనుబంధము)	77

భరతఖండమునకు సన్నిహితజ్ఞాతులనదగు చీనా, జపాను దేశముల ఆధునిక సంగ్రహ చరిత్రముల నెఱుగవలసిన ఆవశ్యకత ఆంధ్రులకెంతయూ గలదు. ఇందుకై శ్రీ గరిమెళ్ల సత్యనారాయణగారిని మేముకోరగా, వారు ఈపాత్రమును వ్రాసి మాకొసంగినందుకెంతయు కృతజ్ఞులము.

శ్రీయుత సత్యనారాయణగారిని ఆంధ్రులకు పరిచయము చేయవలసినంత అభాగ్యము మనరాష్ట్రమున కింకను పట్టకున్నను, అతనినిగూర్చి ఒకటి రెండుమాటలిచ్చట వ్రాయుచున్నందుకు పెద్దలు క్షమింతురుగాక ! అతను 1921 లో మన రాజమహేంద్రవరమునందలి గవర్నమెంటు ట్రైనినింగు కాలేజిలో యల్. టి. క్లాసును విడచిపెట్టి, అసహాయోద్యమములోనికుటికి, “ మాకొద్దీతెల్లదొరతనము ” మొదలుగా గల అనేక జాతీయ గీతములనువ్రాసి ఆంధ్రులచే పాడించి దేశము నుట్టూతలూగించిన కవిశిఖామణి. ఆనాటి ప్రభుత్వ వర్గమువారి క్రోధమునకు గుటియై, సుమారు మూడు సంవత్సరముల దీర్ఘశిక్ష ననుభవించియుండెను. నాటినుండి నేటి వరకును అతనికి మనదేశపు మహిమమును, సదుద్యమములను కీర్తించుచు జనసామాన్యమును ప్రబోధించు చుండుటయే

ప్రియతమమగు వ్రతముగనున్నది. అతను వ్రాసి ప్రకటించిన కీర్తనలకును, ప్రకటించలేక దాచుకోవలసివచ్చిన కృతులకును అంతులేదనవచ్చును. ఆప్రవాహమున కదియేసాటి.

ఆంధ్రదిన మాసపత్రికలలో అతను వ్రాయుచుండిన వ్యాసములను బరికించినవారికి అతని గద్య రచనయొక్క మాధుర్యమును విశాల విషయపరిజ్ఞానమును తెలిసియేయున్నవి. అతను తనపేరును ప్రకటించుకొనకనే గృహలక్ష్మి” “వాహిని” మొదలగు పత్రికలకొనరించిన వ్యాసరూపక కథారూపక గీతరూపక సేవలు అతీతములు. అయినను అతని సేవలకెల్లయును ఫలము అవసరమున్నన్నాళ్లు ఆదరించబడుటయు, అది తీరినవెంటనే విస్మరించబడుటయు నగుచున్నది.

1931 లో రాజమహేంద్రవరము నందు రామదాసు కొ ఆపశేటిపు ఇనిస్టిట్యూటు తరపున నడుపబడిన గ్రామపునర్నిర్మాణతరగతుల కతను ప్రధానాచార్యుడై 80 మంది యువకులకు మంచి శిక్షణము నొసంగిన సంగతి యెల్లరకును దెలియును. ఇటువంటి అనుభవనీయుని రచనలు ప్రాథమికపాఠశాలలలో ప్రవేశపెట్టి, బాలబాలికల డెండముల నుద్దీప్తములు చేసి, భారతదేశముయొక్క ముందు సంతతిని సత్పూరులుగను, సదాశయులుగను తయారు చేయవలసిన బాధ్యత ప్రస్తుత కాంగ్రెసు మంత్రులపై నున్నదనుటకు సందేహములేదు. కాంగ్రెసువారికి ప్రభుత్వశాఖలు వశమైనందుకు సత్ఫలము ఇటు

వంటివారు నేటివరకు కాంగ్రెసుకు చేయుచున్న సత్సేవలను ప్రభుత్వశాఖలద్వారా ప్రజలందరిలోనికిని ప్రసరింపజేయుటయే కదా!

ఆంధ్రదేశములో కాంగ్రెసుయొక్క అఖండవిజయమునకు వీరి “దేశీయగీతములు”ను ఇతరయెన్నికల పాటలును యెంతో సహాయకరములైనవని యెరుగనివారు లేరు. వీరి రచనలు కాంగ్రెసువిజయమున కెట్లు సహాయభూతములైనవో విద్యాశాఖమూలముగా కావలసియున్న భావివిజ్ఞానప్రపాఠమునకును అంతసహాయభూతములు కాగలవు. పరమేశ్వరానుగ్రహమువలన ప్రస్తుతోన్నతస్థానముల నధిష్టించుచున్న కాంగ్రెసునాయకులపై ఇటువంటివారిని జ్ఞాపకముంచుకొని వీరి విజ్ఞానమును నూతనమార్గముల నుపయోగించుకొనవలసిన బాధ్యత యున్నదని చెప్పుట అప్రస్తుతముకాదు. ప్రస్తుతము మద్రాసునందే ఉండుకొన్న వీరికి ఇటువంటి అవకాశములు కల్పించుట కాంగ్రెసువర్గము వారి కర్తవ్యమై యున్నదని మనవిచేయఁగోరెదము.

రాజమహేంద్రవరం	}	హిందూస్తాన్ పబ్లిషింగు కంపెనీ (లిమిటెడ్)
1—12—37		

ఉ పోద్ఘా త ము



చీనాదేశము బహు విశాలమైనది. దాని విస్తీర్ణము 11,000,000 చదరపుమైళ్లు. వైశాల్యములో దీనికిన్న కాస్త పెద్దది ఒకరష్యా మాత్రమే. జనసంఖ్యలో దీనికి ఈడైన దేశమేలేదు. చీనాజనాభా 450,000,000 అసగా ఐరోపా దేశాలన్నీ కలిపినా దీనికి సరికావు. ఇంచుమించుగా బ్రిటిషు సామ్రాజ్యమంతా కలిసిన యెంత వైశాల్యము, యెంత జనాభా వుండునో ఒక్కచైనాలోనే అంతవైశాల్యము అంతజనాభా వున్నవి.

చీనాసభ్యత, విజ్ఞానము, ఉత్పత్తి, వాణిజ్యము మొదలైనవి నిన్నటివి, నేటివికావు. 5000 సంవత్సరముల క్రిందటనే ఇది అనన్య సామాన్యఖ్యాతి గాంచినది. గ్రంథములు, పాండిత్యముమాట తరువాత చూతము. తుపాకిమందు నావిక దిగ్గర్భవి (magnetic compass), కాగితములు, ముద్రణము మొదలగు నవనాగరిక పరికరములుకూడ ఐరోపీయులకు కంటే కొన్ని వేలయేండ్లు ముందర నుండియే చీనావారికి తెలిసి యుండెనట.

ఎన్నియుండిననేమి, ప్రాచీన విశాల దేశములకెల్ల యెట్టిగతి పట్టినదో చీనాకును అట్టిగతియే పట్టినది. నవనా

గరికత, యంత్రపటిమ, సైనిక శిక్షణము, నౌకానిర్మాణము, వాణిజ్య కౌశల్యము మొదలగు వలలనుపన్ని చీనా ఇండియాల వంటి దేశములను పిండుకొని తినగలశక్తి చిన్నచిన్న చీలిక దేశములకు కలిగినది. ఈమహా ఖండముల వైశాల్యమే నేడు వీనికి ముప్పు అయినది. వీని జనబాహుళ్యమే వీని బలహీనతకు కారణమైనది. ప్రాచీన విజ్ఞానస్మృతియే నవనాగరికత యొక్కకుండుటకు హేతువైనది. ఈదేశములు రెండును వర్ధిల్లవలెనంటే ఇవి చిన్నచిన్న రాష్ట్రములుగ చీలి, జాతులు జాతులుగా తూలి, ప్రాతపద్ధతులను మరచి, క్రొత్తసంఘటనమును మరగి పశ్చిమ దృష్టితో విజృంభించక తప్పునా యని పించును. ఈపనికై యివిపూనుకో నన్నినాళ్లు వీనిని గ్రహించుచున్న విదేశ దాస్యము వీనికి తప్పదు.

బ్రిటిషు ప్రభుత్వము హిందూదేశమునకు ఈశ్వర విలాసమనియు వరప్రసాదమనియు మితవాదులెల్లరును పొగడుచుందురు. ఒక్క అర్ధములో మాత్రమే ఇది సత్యము కావచ్చును. చీనాదేశము స్వతంత్రదేశమను పేరబరగుచున్నది గనుక దానిని పిండుకొని పెక్కుదేశములు వర్ధిల్లుచుండగా మనము ఒక్క బ్రిటిషువారి భారీలో మాత్రమే ఉన్నాము. చీనాను వివిధదేశములు వాణిజ్యము, వాణిజ్యసౌకర్యములు అను పేరులతో మాత్రమే పీకుచున్నవికాని, మనము బ్రిటిషువారికి వలసిన వాణిజ్యసౌకర్యము లన్నియును మాత్రమే కాక

మనల నొంచుచున్న ప్రభుత్వ వ్యయమునకగు భారమునెల్ల వహించవలసివచ్చుచున్నది. చీనాకు ఆర్థిక దాస్యమే కాని రాజకీయదాస్యము లేనందువలన అక్కడ స్వాతంత్ర్యోద్యమములేచి, సేనలను తయారుచేసి, విదేశ స్వదేశ శత్రువుల నెదిరించుటకు తగిన అవకాశములు కనిపించుచున్నవి. కాని మన రాజకీయ దాస్యము మనలను నిర్వీర్యులుగను, నిరాయుధులు నిరుద్యోగులుగ జేసినదిగనుక సాత్విక నిరోధము, సత్యపథము, సర్వసహనములే, మనకు శరణ్యములగుచున్నవి. చీనా తనను పీడించుచున్న విదేశపు శక్తుల నొకదాని మీదికి వేరొకదానిని లేపి ఆడించుదామని ప్రయత్నించుచున్నది కాని పదిమందిబలవంతులమధ్య నిలచిన ఒక్క ఒక్కవానివలె దాని ఆటలు సాగకున్నవి. మనకు బ్రిటిషువారి సుహృద్భావమో ఈశ్వరుని విలాసమోతప్ప అన్య విధముల స్వరాజ్యము లభించు మార్గము కానరాకున్నది.

అయినను చీనాకును మనకును కొన్ని సామాన్య పోలికలు ఉన్నవి. రెండును విశాల వ్యవసాయకదేశములు. రెండింటి యందును యంత్రపరిశ్రమ లిప్పుడిప్పుడే తలయెత్తుచున్నవి. రెండును పాశ్చాత్య సంపత్తిపాసకెఱలై శల్యములుగా చేయబడినవి. రెండును తెప్పిరిల్లుటకై తన్నుకొనుచున్నవి. రెండింటికిని పాశ్చాత్యవాసనలు నచ్చినవి. ప్రాతపద్ధతులను కూలదన్ని క్రొత్తవిధానములకు పూనకున్నచో ఈ దారిద్ర్యము

పోదు, ఈదాస్యమునశించదు, ఐకమత్యముకుదరదు, ఐశ్వర్యము లభించదు అని నిశ్చయము చేసుకున్నవి. రెండింటి యందును పట్టణములు యంత్రపరిశ్రమలును తలయెత్తినవి. కొన్ని స్వదేశీ పెట్టుబడుదారులవి, మరికొన్ని విదేశీ కంపెనీల వారివి.

ఫ్యాక్టరీలు యెవ్వరివైనను, కార్మికుల నోళ్లలో కరక్కాయే, వినియోజకులనెత్తికి దెబ్బలే, ఒక్కపూంజీదారుల యొడులలో మాత్రము అనంతమైన లాభములు. ఆధునిక నగరములు, యంత్రములు, ఉత్పత్తి, లాభములు అవతల ప్రారంభించగానే, ఇవతల కార్మిక సంఘములు యెక్కువకూలి తక్కువగంటలకై డిమాండులు, నమ్మెలు, కార్మిక రాజ్య స్థాపనకై ప్రయత్నములు, సాంఘిక తత్వబోధనలు వెనువెంటనే రాకమానవు. కార్మిక ప్రబోధముతో కర్షక ప్రబోధము కూడ వెంటనేకలుగును. బీడు భూములన్నీ సాగుకావలెననీ, మంచి యెరువులు వేయవలెననీ, భారీమీద యంత్రపద్ధతులతో వ్యవసాయము చేయవలెననీ, కష్టపడినవారికే ఫలమంతా దక్కవలెననీ, సోమరిపోతు భూస్వాములను అణిచి వేయవలెననీ రైతు రాజ్యం స్థాపించవలెననీ ఆందోళన బయలుదేరుతుంది. కర్షక కార్మికు లేకముకాకుంటే వారికష్టములు తీరవని వారికి నిశ్చయం కలుగుతుంది. రాజకీయంగా ఆర్థికంగా, సాంఘికంగా, అవసరమైతే సైనికంగా ఇరువురున్నూ ఒక్కటే

తరగతియై మరియొక తరగతి భూమిమీద లేకుండా పోయే
 వరుకూ పోరాడుతారు. రష్యాలో సోవియటు రాజ్యమట్టిది.
 చీనాలో దినదిన ప్రవర్థమానమగుచున్న కమ్యూనిష్టు పార్టీ
 ప్రయత్నము లారీతిగానే పరిణమించుచున్నవి. మన దేశము
 నందలి సాంఘిక తత్వప్రచారమును ఈదేశకే పరుగిడుచున్నది.
 దీని నెదిరించుటకై అనేక ఫ్యాసిష్టు ప్రయత్నములు లేచును ;
 కాని వానికి అర్థాయుస్సే కాని పూర్ణాయుర్దాయము దక్కదు.

మైలపూరు—మద్రాసు, } గరిమెల్ల సత్యనారాయణ.
 1—8—1937.

చీనా-జపాను

చీనా

* * పాశ్చాత్యజాతులతో ప్రథమసంబంధములు * *

చీనా ప్రాచీనచరిత్రతో మన కిప్పుడు ప్రయోజనము లేదు. 18 వ శతాబ్దముతో చీనాయొక్క నవీనచరిత్ర ప్రారంభించబడినది. బ్రిటిషు తూర్పుఇండియా వర్తకసంఘము హిందూదేశములో పండించిన నల్లమందును చీనాదేశమున కెగుమతిచేయుటకై సర్వహక్కులను అనుభవించ గోరినది. కాంటను నగరమునందలి చీనా వర్తకసంఘములు ఆ సదుపాయములను కూడా వారికి కలుగజేతుమని యొప్పుకొనినవి. కాని 1839 లో చీనాప్రభుత్వము చీనాలో నల్లమందు తినుటను మానిపించబూని ఒక నిషేధాజ్ఞను ప్రకటించినది. ఇది ఈప్టు ఇండియా కంపెనీ వారికోరికకు విరుద్ధము కనుక ఈ కంపెనీ నల్లమందు ప్రచారమునకై చీనాతో మూడు “ పవిత్ర ” యుద్ధముల నొనరించినది.

ఈ యుద్ధముల ఫలితముగా ఇండియాలో పండిన నల్లమందును, లంకామైదులో నేయబడిన మిల్లుబట్టలను నిరాటంకముగా చీనాదేశములో దింపి విక్రయించగల సర్వాధికారములు బ్రిటిషు ఈస్టు ఇండియా కంపెనీకి చిక్కినవి. ఇంతే

కాకుండా హంకాంగు అనే ద్వీపము వీరికి దానముచేయబడినది. బ్రిటిషువస్తువులమీద చీనాప్రభుత్వము దిగుమతి సుంకములను విధించకుండా చూచుటకై బ్రిటిషు ఉద్యోగస్తులను కంపెనీవారు యేర్పాటు చేసుకొనుటకు చీనా అంగీకరించినది. పైగా, చీనాలో కిరస్తానీ మతప్రచారము చేయుటకు కూడ బ్రిటిషువారికి అనుజ్ఞ యియ్యబడినది.

చీనా సింహద్వారము మొట్టమొదట పాశ్చాత్యవర్తకులకు ఈ రీతిని తెరువబడినది. ఒక్క బ్రిటను ప్రవేశించిన, తక్కిన దేశములు ఊరకుండునా? జాషుప్రభుత్వము క్రింద నుండిన రష్యా కూలారాష్ట్రమును తీసుకొని మంగోలియా ఆక్రమణమున కుపక్రమించెను. ఫ్రెంచివారు అన్నాము అను విశాలప్రదేశమును తీసుకొనిరి. జర్మనీ, ఇటలీ, బెలిజియము దేశములు కూడా ప్రవేశించి వారి వారికి కావలసిన వర్తకసౌకర్యములు మొదలగువానిని నిర్బంధించి తీసుకొనియెను. చీనా మీద జపానుయుద్ధమును ప్రకటించి ఫామ్లోజా, కొరియా, దక్షిణమంచూరియా యందున్న లియావోటంగు రాష్ట్రములను తీసుకొనెను.

ఈ దేశములు ఈ రాష్ట్రములను చీనానుండి త్రుళ్లగొట్టి తీసుకొనుటయే కాక తమకు కావలసిన షరతులను పత్రముపై వ్రాసుకొని చీనాప్రభుత్వముచే బలవంతముగా సంతకము చేయించి “ ఒడంబడిక ” లు చేసుకున్నవి. ఈ ఒడంబడికల షరతులు విచిత్రములు. (1) చీనాలో యెక్కడ పట్టిన నక్కడ

ఇవి స్వేచ్ఛగా వాణిజ్యము చేసుకొనవచ్చును. (2) వీరి దేశపు వస్తువులమీద చీనాప్రభుత్వము నూటికి 5 కంటె యెక్కువగా దిగుమతి సుంకములను విధించరాదు. (3) ఇట్లు విధించకుండా చూచుటకై ఈ దేశముల “నేషనల్సు” అనగా రాయబారులను లేక ప్రతినిధులను వీరు నియమించి చీనాలో కాపలా యుంచుటకు చీనా అంగీకరించవలెను. (4) ఈ విదేశ స్థులుచీనాలో యెట్టి నేరములు చేసినను వీరిని చీనాచట్టముల ప్రకారము శిక్షించరాదు. వీరిని వేరే కోర్టులలో విచారణచేయవలెను. వీనికి “ఎక్స్ట్రాటెరిటోరియలు” కోర్టులు లేక చీనా దొరతనప్రవేశమున కతీతమైన కోర్టులు అనిపేరు. ఈ కోర్టుల ఉద్యోగస్థులను, సూత్రములను నిర్ణయించుట లేక యేర్పాటు చేయుట ఈ కూటము పనికాని చీనా కందులో నెట్టిప్రమేయమును ఉండరాదు. (5) మంచి మంచి వర్తక కేంద్రములు, రేవుపట్టణములు మొదలగువానిలో స్థిరావాసములు చేసుకొనుటకు వీరికి హక్కులీయబడినవి. (6) చీనామధ్య ప్రదేశములందు సేనలు, రేవుపట్టణములందు నావలు నిలువయుంచుకొని వారిదేశపు రాయబారుల (నేషనల్సు) కు అపాయము రాకుండా వారు చూచుకొనవలెను. (7) ఇంతే కాకుండా చీనారెయిల్లు, పోష్టాఫీసులు, ఉప్పు మొదలైన వానివల్లవచ్చే ఆదాయములను తనిఖీచేయుటకు హక్కులను పిండుకొనినారు.

*** సమృద్ధి లో దారిద్ర్యము ***

ఈ సంబంధముల వలన చీనా ప్రజలు నానాటికి దారిద్ర్య లగుచున్నారు. చీనా వ్యవసాయక దేశమై జీవనాధారము లైన పంటలనన్నిటిని యెక్కి దొక్కి పండించుచున్నను, ఈ పంటయంతయు నేమియగుచున్నదో కాని, చీనావారికి కావలసిన ఫొక్తు ఆహారపదార్థములలోనే నూటికి యెనిమిది వంతులు విదేశములనుండి అవి విధించిన వెలలకు కొనుక్కొన వలసి వచ్చుచున్నది. దీనికి సరిపడునట్లు వ్యవసాయమును వృద్ధిచేయవలెనంటే, భూమికి కొదువలేదు. ఇప్పుడు నూటికి 10 వంతుల భూమి సాగులోవుంటే తక్కిన 90 వంతులూ బీడే. ఈ 90 వంతులలో నూటికి 26 వంతుల భూమి తక్షణ వ్యవసాయమున కర్హమైనదే అయినప్పటికీ అందుకు తగిన పరికరములే చిక్కకున్నవి. పూర్వపు సాగు కాలువలను జలాధారములను మరమ్మతు చేయించేటందుకు క్రొత్తవానిని నిర్మించేటందుకు దిక్కులేదు. కొన్ని చేలు యెండలకు మాడి పోతూవుంటే కొన్ని వరదలకు కొట్టుకొనిపోవుచుండును. పేదలై నిరాధారులైయున్న ప్రజలు ఇట్టి దుర్భర వ్యయప్రయత్నముల కెట్లు పూనుకొనగలరు? అన్యదేశ నిర్బంధ ప్రభుత్వమునకు వీరిని బాగుచేయగల సమర్థతకాని దీక్షకాని యెట్లు కుదర గలదు ?

ఈస్వల్పమాత్రపు ఫలసాయమైనను ప్రజలు అనుభవించగలరేమో అంటే, దానిని అమ్ముకొని విదేశవస్తువులను

కొనుకొని వారు దరిద్రులుకాక తప్పకున్నది. విదేశవస్తు ప్రవాహము నణికట్టు యీ పంటల యెగుమతి నాపుడమని కొందరు ఫ్యాక్టరీల పరిశ్రమలవై వునకు కూడ మరలుచున్నారు. ఫ్యాక్టరీ పరిశ్రమలంటే పెట్టుబడితోడిమాట. ఈ పెట్టుబడి ద్రవ్యమును కూడ ఈ ఫ్యాక్టరీదారులు అప్పుచేసి సంపాదించ వలసి వచ్చుచున్నది. ఈ అప్పులిచ్చేవారు కూడా విదేశస్థులే. ఈ అప్పులకు వీరు పెద్దవడ్డీలు విధించుటయేకాక, యెన్నో వాణిజ్య సౌకర్యములను కూడ గుంజుకొనుచున్నారు. ఇంతకు ముందే వీరు చీనాదేశమందంతటను తమ స్వంతఫ్యాక్టరీలను పెట్టి లాభములు అనుభవించుచున్నారు గనుక ఆలాభములకు వట్టము రానట్లుగానే యీ సదుపాయములను వారు చేయుచున్నారు. ఇందువలన చీనాకు మరింత నష్టమేకాని లాభము కలుగకున్నది.

చీనాగనులలో 930,000,000,000 టన్నుల బొగ్గు పడి వున్నను, సంవత్సరమునకు 28,000,000 టన్నుల కంటె యెక్కువగా త్రవ్వటకు వీలులేకున్నది. 1,000,000,000 టన్నుల ఇనుము పడివున్నను, సంవత్సరమునకు 2,500,000 టన్నుల కంటె యెక్కువ త్రవ్వటకు సాధ్యముకాకున్నది. ఈగనులలో చాలాభాగము మంచూరియా, జహోలు ప్రాంతములం దుండుటచేత ఆభాగ్యమును జపాను దోచుకొనుచున్నదేగాని చీనాకు దక్కకున్నది. ఈకారణములవల్ల సుప్రసిద్ధమైన చీనా నేత పరిశ్రమలలో నూటికి 85 వంతులు ప్రత్తినూలు బట్టలు,

40 నంతులు పట్టుబట్టలు ఫ్యాక్టరీలలోగాక చేతిమగ్గముల మీదనే తయారుచేయవలసి వచ్చుచున్నది. పెక్కుమంది వ్యవసాయజీవులే యైనను మిల్లులలో పనిచేయువారు 2,750,000 మంది గృహపరిశ్రమలవారు 12,000,000 మంది ఉన్నారు. ఈ పరిశ్రమలవా రందరూ దగ్గర దగ్గర నగరములలోను, విదేశస్థుల మిల్లులలోను జీవించుచుండుటచేత వీరికి మంచి ఐక్యత, బలము ఉన్నది. పనిచేయు గంటలు తగ్గించుమని, కూలి హెచ్చించుమని, నిరుద్యోగమును తొలగించుమని, ఇతరహక్కులిమ్మని, ఇందుకు తగిన శాసనము లుండవలెనని వారు నిరంతరం దోషనముచేయుచు పల్లెటి గ్రామములవారిని గూడ ఉద్బోధించి విప్లవమును లేవనెత్త జూచుచున్నారు. చీనాదేశమునకు మహత్తర మయిన శక్తి స్వాతంత్ర్యములు రావలెనంటే వీరి ప్రయత్నములవల్లనే వచ్చుననుటకు సందేహము లేదు.

** జాతీయప్రభుత్వస్థాపనము **

చీనాకు ఈ విధము ఆర్థికదారిద్ర్యము, రాజకీయ దాస్యము, కాయక కష్టము ఒక్కముహూర్తమున సంభవించినవి. దీని కంతటికిని విదేశసామ్రాజ్య తత్వప్రభుత్వముల చర్యలే కారణములని చీనాప్రజలు గుర్తించిరి. 1900 లో బాక్సరు తిరుగుబాటు అను పేరుతో “యుహూచుఅను” అను ఉద్యమము లేచినది. ఈ తిరుగుబాటును విదేశప్రభుత్వము లన్నికలసి అణగద్రొక్కినను ఉద్యమము మాత్రము

చావలేదు. ఈ విదేశప్రభుత్వము లనేకములై ఒకటి నొకటి మించిపోకుండా కాచుకొనుచుండుట చేత చీనాసామ్రాజ్య వంశ మనలే అంతరించలేదు. మంచూ వంశస్థుల క్రింద నింకనూ అది నామమాత్రావశిష్టమై యున్నది." పరదేశస్థులెట్లు చెప్పితే అట్లు చేయడం, స్వదేశస్థులెట్లు నిందిస్తే అట్లు పడడం, ఇదిరాజవంశం యొక్క గతి.

ఈ రాజవంశం కూడా 1911 వ సంవత్సరం తిరుగుబాటువల్ల తొలగిపోయినది. ఈ సంవత్సరంలో చీనా రిపబ్లికు స్థాపించబడినది. అధికారము పౌరుల వశమైనది. అయినను చీనాకష్టము లింతటితో గట్టెక్కలేదు. ముందు రానున్న మహాప్రళయమున కిదియొక సూచనమాత్రమే.

1911 లో నెలకొల్పబడిన చీనా రిపబ్లిక్కుకు జనరల్ యుఆన్ పీ కేయ్ మొట్టమొదటి అధ్యక్షుడు. ఈ రిపబ్లిక్కు స్థాపనకు కూడా పాశ్చాత్యసామ్రాజ్య ప్రభుత్వములే తోడు పడినవి. వారి సహాయముతోనే అధ్యక్షుడు చీనాపరిస్థితులను చక్కబెట్టజూచెను. అంతకుముందు సన్ యాట్ నేను నాయకత్వముక్రింద చీనా ఉద్యమమును క్యూమిన్ టాంగు పక్షము వారు నడిపించుచుండిరి. దీనికి పాశ్చాత్యసామ్రాజ్యముల అధికారమంటే కిట్టదు. దానిని అణగదొక్కుటకే ఈ పక్షము కంకణము కట్టుకొని పనిచేయుచుండెను. పాశ్చాత్యప్రభుత్వముల ఆధారముతో చీనా రిపబ్లిక్కును స్థాపించిన యుఆన్ పీ కేయ్ ఈ పక్షమును ధ్వంసముచేసి వారియండ నిలువగలిగెను.

కాని ఈ విజయము చిరకాలము నిలువలేదు. దక్షిణ ప్రాంతములలో సన్ యట్ సేను క్రమక్రమముగా బలవంతుడై క్యూమిన్ టాంగును బలపరచి తిరుగుబాటును లేవదీసెను.

ఇంతలో ఐరోపాయుద్ధము వచ్చెను. ఈ యుద్ధములో జపాను పాలుగొనలేదు సరేగదా చీనాసముద్రములో జర్మనీ పడవలను ముంచివేయుచు, జర్మనీరాష్ట్రమగు పాంటాంగును ఆక్రమించుచు చీనాలో ప్రాశ్చాత్యదేశములను మించి తన ప్రతిభ నెక్కువగా స్థాపించుకొనజొచ్చెను. జపాను ఈ విధముగా బలవంతమై చీనాప్రభుత్వమును తన యిరవై యొక్క డిమాండులను అంగీకరిస్తావా అంగీకరించవా అని 1915 లో బెదిరించెను. ఇందుకు చీనా ఒప్పుకుంటే అనేక ప్రాశ్చాత్య ప్రభువులకు బదులు ఒక్క జపానుదాస్యమునకు అంగీకరించి నట్లే అగును; కనుక చీనాప్రజలు దీని కంగీరించలేదు, సరేగదా, అమెరికా సామ్రాజ్యము కూడా దీనిని ప్రతిఘటించెను. ఏమైనా సరే ఐరోపాయుద్ధానంతరమున 1918 వ సంవత్సరము నాటికి తక్కిన దేశము లన్నిటిని తీసి కట్టుచేసి జపాను బలవత్తరమైన శక్తియై చీనాను గడగడ లాడించుచుండెను. 1919 లో జరిగిన వార్షియిల్లు ఒడంబడిక ప్రకారము పాంటాంగు, మంచూరియా, మంగోలియా రాష్ట్రములందు జపాను చేసుకొనిన అక్రమణములను ఆ దేశములు పూర్తిగా అంగీకరించినవి.

రష్యాలో జారు ప్రభుత్వము అంతరించి కమ్యూనిష్టు రాజ్యము రాగానే చీనా కార్మికులకు కూడ పెద్ద ఉత్సాహము జనించినది. వారు కూడా కమ్యూనిష్టు పార్టీని యేర్పరచు కొనిరి. రష్యా కమ్యూనిష్టు ప్రభుత్వము జారు చీనాతో చేసు కొన్న ఒడంబడికలను, చీనాకిచ్చిన ఋణములను రద్దుచేయుట వలన వీరి ఉత్సాహ మినుమడించినది. చీనా కార్మిక విప్లవ మును సంపూర్ణ స్వాతంత్ర్యమును పోషించగలనని రష్యా ప్రకటించుటచేత వీరి ధైర్యము మరీ యెక్కువైనది.

ఇంతకుముందు చీనా జాతీయోద్యమమునందు పాల్గొన డివారు మధ్యతరగతులవారు, విద్యార్థులు, విద్యాధికులు మొదలుగాగల మితమగు ఆ స్తిపరులైయుండిరి. కమ్యూనిష్టు పార్టీ లేచి సమ్మెలు, ప్రదర్శనములు, కోలాహలములు చేయగానే వీరి అధికారము కూడ వెనుకపడ్డది. దీని నజిగట్టుటకై చీనా లోని సేనానాయకులు భాగ్యవంతుల తరపునవచ్చి తమలో తామును వీరితోకూడను పోరాడవలసివచ్చెను. ఇందువల్ల చీనా మరింత దరిద్ర మయ్యెను. ఈ సమయమున సామ్రాజ్య ప్రతికూలపక్షమును జాతీయ విజ్ఞానపక్షమును చేతులు కలుపు కొని క్యూమిన్ టాంగును ముట్టడించి బలపరచి శాంతి నెల కొల్పి బూనినవి.

క్యూమిన్ టాంగులోనే రెండుశాఖ లేర్పడినవి. ఒకటి జాతీయ శాంతివాదపక్షము, రెండవది సంపూర్ణ కార్మికవిప్లవ పక్షము. ఈరెండునూగాక కమ్యూనిష్టుపార్టీ మూడవది

యేలాగనూడన్నది. క్యూమింటాంగులో దక్షిణభాగము వారు జాతీయశాంతివాదులు; వామభాగమువారు విప్లవ వాదులు. దక్షిణపక్ష సహాయముతో వామపక్షమువారిని, కమ్యూనిష్టులను కూడా చాంగ్ కెయ్ షేకు అణగద్రొక్కి సంపూర్ణ జాతీయపక్ష ప్రభుత్వమును నెలకొల్ప బూనెను. 1926 మే మాసములో అతడు కొంతవరకు విజయమునందెను. క్యూన్ టంగు, షాంఘే జిల్లాలలో కార్మికుల బలము నాశనము చేయబడెను. నాన్ కింగులో జాతీయప్రభుత్వము నెలకొల్పబడెను.

దక్షిణపక్షముయొక్క విజయమునకు కమ్యూనిష్టు పార్టీ వారి కొన్ని చర్యలే కారణములు. ఆచర్యలను వారప్పుడు అవలంబించవచ్చునా కూడదా అన్నది కొంతవరకు సందేహ స్పద షే. విప్లవమును నాలుగు గుఱ్ఱాలూ పూన్చి పరిగెత్తించుట ఆసమయమున నీతివంతమగు కార్యముకాదు. అది ట్రాట్ స్కీ సిద్ధాంతముల చొప్పున సవ్యమైనట్లు కనిపించినను ప్టేలిను సిద్ధాంతముల ప్రకారము అపసవ్యమైనదే. ఈపరిస్థితులలో చీనా కార్మికులు చీనా జాతీయోద్యమమును పూర్తిగా వినర్జించుటకు వీలులేకుండెను. క్యూమింటాంగును వారు పూర్తిగా వినర్జించిరేని కర్షకబృందమువారి ప్రక్కన నిలువదని వారికి అధైర్యముకలిగెను. కర్షకులలో కూడ విప్లవ భావములు పూర్తిగా చెలరేగినదే జాతీయోద్యమమును తూలనాడుట మంచిమార్గముకాదని కమ్యూనిష్టు ఇంటర్నేషనలుయొక్కయు,

స్తేలినుయొక్కయు అభిప్రాయమైయుండెను. ఈకారణముల వల్ల చీనా విప్లవ నాయకులు లేక క్యూమింటాంగు వామపక్ష నాయకులగు వాంగుచిన్ వెయి మొదలగువారు దక్షిణపక్ష ముతో గట్టిగా పోరాడలేదు సరేగదా దానికి ప్రతికూలముగ కొందరు భూస్వాములలోను పూంజీదారులలోను దూరిపోయిరి. ఇట్టిచర్యలు మాత్రము అవకతవకవే యైనను ఈసమయమున మోటాయించి కర్షకశ్రేణిని విసర్జించుట సరియైన మార్గము కాదని అందరును ఒప్పకొనుచున్నారు.

*** పూ హా ను లో క మ్యూ ని ష్టు ప్ర భు త్వ ము ***

చియాంగ్ కాయ్ షేకు నాంకింగులో బూర్జువా ప్రభుత్వమును స్థాపించినను అది బలవత్తరముగా లేకుండెను. క్యూమింటాంగు, పాంఘే జిల్లాలలోని కర్షకకార్మికసంఘముల నణగత్రొక్కుటయే అతడు తన మొట్టమొదటి పనిగా బూనెను.

కర్షకకార్మిక సంఘముల యెడల నాతడవలంబించిన ఇట్టి ఘోరచర్యలు వారిద్వేషమును మఱింత బలపరచెను. వీరును విద్యార్థిసంఘములును కలసి పూహాన్ నగరమునందు 1927 లో మరియొక ప్రభుత్వమును నెలకొల్పిరి. ఈ ప్రభుత్వము స్థాపించబడినప్పటి నుండియు కర్షకసంఘములు మరింత బలపడినవి. హూనాన్, హూపే జిల్లాలు కర్షకసంఘములకు పెట్టనికోటలైనవి. 1927 మార్చిలో హూపేజిల్లా కర్షకసంఘములో నున్న 800,000 సభ్యులసంఖ్య మే మాసమునాటికి.

2,000,000 లకు పెరిగినది. ఈ రెండు మాసములలోనే హూనాను జిల్లా కర్షకసంఘసంఘ్యుల సంఖ్య 5,000,000 లకు పెరిగినది.

ఈ సంఘముల సభ్యులసంఖ్య పెరుగుటయే కాక వీరి చర్యలుకూడ విప్లవమార్గములు పట్టినవి. అనేక గ్రామములలోను సగరములలోను క్యూమింటాంగు ప్రభుత్వపు టాజ్జులు ధిక్కరించబడినవి. భూస్వాముల భూములను సాహుకార్ల సంపదలను వీరు స్వాధీనముచేసుకొని తమకుటుంబములలో పంచుకొనిరి. పెద్దకుటుంబముల వారికి పెద్దవంతు, చిన్నకుటుంబము వారికి చిన్నవంతు, ఈ రీతిగా కుటుంబసభ్యుల సంఖ్యనుబట్టి పంచుకొనిరి. అనేకమంది భూస్వాములు సాహుకార్లు ఈ అసాయములను గుర్తించి తమ ఆస్తులను తామే వీరికి ఒప్పచెప్పిరి. అట్లా ఒప్పచెప్పని వారిని వీరు అరెస్టుచేసి శిక్షింపమొదలుపెట్టిరి. పట్టణములలో కార్మికసంఘములు, ప్రేమయూనియనులు కూడా ఇట్టి సాహసములే యొనరించినవి.

కాని దిగువ మధ్యతరగతులవారికి, విజ్ఞానసంతతులవారికి, భూస్వాముల పుత్రులకుగూడ ఇట్టిచర్యలు విపరీతములుగా దోచినవి. వీరు ఇంతకుముందు విప్లవోద్యమపోషకులే యైనను ఈ కార్యములను చూచి భయపడి జాతీయపక్షముతో చేతులు కలుపజొచ్చిరి. ఈ సమయముననే విదేశప్రభుత్వముల వారు పాంఘేనగరమును ముట్టడించి అక్కడకు ఆహారాది పదార్థములు పోకుండా ఆటంకపెట్టిరి. పూహాను ప్రభుత్వ ప్రదేశములలోనే ఇట్టిచర్యలవలన ఆర్థికపరిస్థితులు, అకటావి

కటమైనవి. వస్తువుల వెలలు పడిపోయినవి. క్రొత్తగా దేశాభివృద్ధికై విధించిన పన్నులను ప్రజలిచ్చుకొన లేకపోయిరి ; కనుక ఈ పన్నులను ప్రభుత్వము తీసివేయవలసి వచ్చినది. డబ్బు లేకుంటే దక్షిణపక్ష సేనా నాయకులతో యుద్ధము సాగదా యెను. అమెరికాకు ఇట్టిచర్య లిష్టము లేకుండుటచేత అది ఆహారపదార్థములను చీనాకుపంపుట మానివేసెను. ప్రజలు మలమల మాడిపోవుచుండిరి. విదేశవ్యాపారము ఈ కారణములవల్ల నే క్షీణించినది. డబ్బుకోసం పూహనుప్రభుత్వము నోటు లెక్కువగా వేయించి ఆ పదార్థములకు కృత్రిమపు హెచ్చువెలలు కలిగించెను. ఇందువల్ల పరిస్థితులు మరీ విషమించినవి. అనేకులు ప్రభుత్వపక్షమును వీడి క్యూమిన్ టాంగు దక్షిణపక్షములో చేరిపోయిరి. ఇందువల్ల ఆ పక్షము బలపడి ఒక సేనానాయకునిక్రింద తిరుగబడి కర్షకసంఘములను శ్రేణు యూనియనులను రద్దుచేసి వందలకొలది వీరి నాయకులను కాల్చివేసెను. ఇదియంతయు మే 21 తేదినాటికే జరిగెను. తక్కిన వామపక్షనాయకులు కూడ భూస్వాములలోను పూంజీదారులలోను దూరిపోయిరి. జూలై నాటికి ఈ సంఘము లన్నియు అక్రమసంఘములుగా ప్రకటింపబడినవి.

దీనివల్ల చీనాప్రజలకు ఒక్కసంగతి బాగా విశదమైనది. కర్షకకార్మికులు తక్కు ఇతలెవ్వరును నిజమైనదేశ స్వాతంత్ర్యమునకై పోరాడరనియు, ఇతరులందరును భాగ్యవంతులతోనో తదాధారా జపానులేక , యితరవిదేశసామ్రాజ్య ప్రభుత్వముల

తోనో చేతులు కలుపుకొని వారిని అణచివేయుటకు సంకోచింపరనియు తేటయైనది. ఇందుకు తగినట్లుగా వారుకట్టు బాట్లు చేసుకొనప్రారంభించిరి.

*** కాంటనులో కమ్యూనిష్టు ప్రభుత్వము ***

1927 ఆగష్టు 1 వ తేదీనాటికి ఈ ప్రయత్నములు పూర్తియైనవి. అనేకమంది జాతీయవిప్లవసేనా నాయకులు కూడా వీరిలోనికి వచ్చిరి. కమ్యూనిష్టు సేనానులు యేటిన్, హాలంగు అని వారలక్రింద ఈ సేనలు తిరగబడి క్యూమింటాంగుపక్షమును కియాంగ్స్ రాష్ట్రరాజధాని యగు నాంచాంగు నగరమున ఓడించెను. ఆరువారములలోనే క్వాంగుటంగు రాష్ట్రములో స్వాటోనగరమువరకును పోయి ఆ నగరము నాక్రమించుకొనిరి. ఈ సమయమున క్వాంగుటంగు కియాంగ్స్ రాష్ట్రముల సేనానులు తమలో తాము పోరాడుకొనుచుండిరి. దీని నాధారముగా గొని ప్రజలఉత్సాహము నూతన చేసుకొని క్వాంగుటంగు రాష్ట్రరాజధాని యగు కాంటనులో వీరు కమ్యూనిష్టుప్రభుత్వమును స్థాపించిరి.

డిసెంబరు 11 వ తేదీని వీరిమీద తిరుగుబాటు లేచెను. కాని కమ్యూనిష్టు పార్టీవారు మధ్యతరగతులవారినుండి ఆయుధములను పెరుకుకొనిరి. పోప్టు, ఔలిపోను, ఔలిగ్రాపు, పోలీసు బేరకుప్పమొదలైన ఇాఖలన్నిటిని తమ ఆధీనములోనికి తీసుకొనిరి. క్యూమింటాంగు ఆఫీసులన్నింటిని కాంటనులోనికి

మార్చి వేసిరి. 12 వ తేదిని సూచావోచిన్ అధ్యక్షతక్రింద కాంటను సోవియటు ప్రభుత్వమును ప్రకటించిరి. సూచావోచిన్ దూరముగ నుండుటచేత చాంగుటెయిలే అను సేనాని ఆక్టింగు అధ్యక్షునిగా నియమించిరి ; కాని ఇతనిని కూడ యెవరో హత్య గావించిరి.

తరువాత కాంటను కమ్యూను ప్రకటింపబడెను. దీని వల్ల వివిధసంఘములకు వివిధ సౌకర్యములు ఈయబడినవి.

కార్మికులకు : దినమున కెనిమిదిగంటలపని, యెక్కువ కూలులు, పనివారల పనులను పనివారే తనిఖీచేసుకొనుట, నిరుద్యోగులకు తాము ఉద్యోగములోనుండిననాడు తెచ్చు కొనుచుండిన సలపాదనలనుబట్టి నిర్ణయించబడిన సహాయములు. విప్లవ ప్రతికూల శ్రేణు యూనియనులను రద్దుచేయుట.

కర్షకులకు : భూస్వాములకు భూమిలేకుండాచేసి కర్షకుల కందరుకును పంచిపెట్టుట, వడ్డీవ్యాపారస్తులకు వీరియ్యవలసిన ఋణములను రద్దుచేయుట, దుర్భరములగు పన్నులను తీసివేయుట, గ్రామాలలోను జిల్లాలలోను సోవియటు సంస్థలను స్థాపించుట.

సిపాయిలకు : విప్లవపక్ష సైనికులకందరకు భూముల నిచ్చుట, వారి బసలు దుస్తులు ఆయుధములు మొదలగునవి మేలుతరములుగా చేయుట, వారి జీతములు నెలకు 12 నుండి 20 డాలర్లకు హెచ్చించుట, కర్షకకార్మికుల రక్తవర్ణసేన (రెడ్ ఆర్మీ) ల నేర్పరచుట.

ప్రజలకు : ప్రజల దారిద్ర్యమును తొలగించుటకై పూంజీదారుల ఆస్తులు, జమీందారుల సంస్థానములు ఊడ వీకుకొనుట ; వాక్స్వాతంత్ర్యము ముద్రణాస్వాతంత్ర్యము సంఘ స్వాతంత్ర్యము సంపూర్ణముగా ఇచ్చివేయుట ; దుర్భరములగు పన్నులను ఎత్తివేసి, అప్పులన్నీ రద్దుచేయుట ; తనఖా వ్యాపారంచేసే దుకాణముల నన్నిటిని యెత్తివేసి యెవరివస్తువులను వారికి వాపను చేయుట.

ఇతరదేశాలు : రష్యా సోవియటు యూనియనుతో సహకారంగా ఉంటూ, ప్రపంచ సామ్రాజ్యతత్వ ప్రభుత్వముల నన్నిటిని నాశనము చేయగోరుట.

కాని ఈ విజయము చిరకాలము నిలువలేదు. డిశంబరు 13 వ తేదీనాడే చీనామధ్య తరగతులవారును, విదేశ సామ్రాజ్యప్రభుత్వములవారును కలసి కాంటనునగరమును ఎదురుకొనిరి. 7000 మంది విప్లవపక్షీయులను వధించిరి. చీనా యంతయు శవముల కొండలు రక్తవాహినులు అయ్యెనని ఒక పత్రికావ్రాసినది. విప్లవము మరణించినదని ఒకటే కేక మిన్ను ముట్టెను. కాని 1931 నవంబరు యేడవతేదీని కియాంగ్సి రాష్ట్రమునందున్న జ్యూకిన్ నగరములో తిరిగి సోవియటు ప్రభుత్వము నెలకొనినది.

*** బూర్జువా, కమ్యూనిస్టు కలహములు ***

1928 మొదలు 1936 వరకు

1928 మొదలు 1936 వరకు చీనాలో కమ్యూనిస్టు, బూర్జువా పక్షములకు నిరంతర యుద్ధములు జరుగుచునే యుండెను. క్యూమింటాంగు లేక నాన్ కింగు ప్రభుత్వమునకు చియాంగు కెయిషేకు అధ్యక్షుడు. తక్కిన పక్షములు కమ్యూనిస్టు నాయకుల అధికారముక్రింది ఉండెను. ఈ పక్షములు దినదిన ప్రవర్ధమాన శక్తియుక్తము లగుచుండెను. వీని నణచుటకు చియాంగు కెయిషేకు 6 యుద్ధములకు తక్కువ కాకుండా ఒనరించెను. ఒక యుద్ధము నందును అతనికి జయము కలుగలేదు సరేగదా కమ్యూనిస్టు ప్రభుత్వము క్రిందికి అనేక జిల్లాలు జారిపోవుచుండెను.

*** మొదటి యుద్ధము ***

మొదటి యుద్ధము 1930 ఆక్టోబరునుండి 1931 వరకును సాగెను. ఈ యుద్ధములో చియాంగు కెయిషేకు స్వయముగా సేనలను నడిపించి మూడు మాసములలో విప్లవకారులను కలికములోనికి కానరాకుండా చేయుదునని ప్రగల్భములు కొట్టెను. కాని టుంగుకూ యుద్ధములో అతను పూర్తిగా ఓడిపోయెను. 1928 లో 10,000 సైనికులుగల కమ్యూనిస్టు సేన ఈ యుద్ధము తరువాత 62,000 వరకు ప్రబలెను. వీరిలో సగముకంటె యెక్కువమందియొద్ద ప్రశస్తమైన ఆయుధములు తుపాకులు ఉండెను.

*** రెండవ యుద్ధము ***

అయినను చియాంగు కెయిషేకు నిరాశ చెందలేదు. విదేశ ప్రభుత్వములు అతని అడియాశలను పెంచుచుండెను. వారి యండ చూచుకొని అతను వెంటనే రెండవ యుద్ధమును ప్రారంభించెను. ఈయుద్ధములో కూడ చీనా యెఱ్ఱసేనలకే జయుము సిద్ధించెను. 13, 28, 54 నెంబర్లుగల సుప్రసిద్ధ క్యూమింగుటాంగు దళములు పరాజితము లైనవి. ఎఱ్ఱసేనలు కియాంగ్స్ రాష్ట్రములోనికి ప్రవేశించి, అందులో ముఖ్యమగు కిగాను నగరమును స్వాధీనము చేసుకొనెను. తరువాత రాజధాని నగరమగు నాంచాంగు లోనికి ప్రవేశించెను. హూపే, హోనాను జిల్లాలలో సోవియట్లు ప్రభుత్వములను ఏర్పఱపించి నందువల్ల చియాంగు కెయిషేకు తన సేనలను కియాంగ్స్ రాష్ట్రమునుండి పూర్తిగా తీసుకొని పోవలసివచ్చెను.

*** మూడవ యుద్ధము ***

1931 వేసంగి కాలములోనే మూడవయుద్ధము ప్రారంభమాయెను. చియాంగు కెయిషేకు తన ముప్పది దళములను ఒక్కచో ప్రోగుచేసి మూడు మాసములలోగా విప్లవమును రూపుమాపకున్నచో ఆత్మహత్యచేసు కొందునని ప్రతిజ్ఞచేసెను. మూడవసారికూడ అతనికి సంపూర్ణ పరాజయమే సిద్ధించెను. విప్లవదళములు కియాంగ్స్ రాష్ట్రము నందలి కెంబో నగరమును స్వాధీనము చేసుకొని పారిశ్రామిక నగరమగు హాంకొను

ముట్టడింపబోయెను. దీనితో వారి సేనలు మరీ వృద్ధికాజొచ్చెను. కాని చియాంగు కెయిషేకు తనమాట నిలబెట్టు కొనలేదు, ఆత్మ హత్య గావించు కొనలేదు.

*** నాలుగవ యుద్ధము ***

1932 నుంచి చియాంగుకెయి కష్టము లినుమడించెను. చీనాలో విప్లవదళములు వృద్ధి యగుచుండుటయు తనకు కష్టము లధికమగుచుండుటయే గాక జపానుకూడా చీనాకు ప్రక్కలోని బలైమై క్రిందను మీదను కూడా పొడవజొచ్చెను. పాంఘేనగరమును నావలతోను విమానములతోను యెదురు కొనుటయే గాక చీనానుండి మంచూరియాను విడదీసి దానికి “మంచూకో” అని ఒక ప్రోత్తనామధేయమును పెట్టెను. 1911 లో చీనా సామ్రాట్టు పదవినుండి భ్రష్టుడుగా చేయబడి దిక్కులేక తిరుగుచుండిన హెన్రీపూయిని మంచూకో సామ్రాట్టుగా నొనరించెను. ఈ సమయమునందే విదేశప్రభుత్వములు కూడ దక్షిణనగరములపై బాంబులు విసరి అల్లకల్లోల మొనరించుచుండెను. చియాంగుకెయిషేకు అవతల జపాను నెదురు కొనునా, ఇవతల విదేశప్రభుత్వములతో డీకొనునా? రెండును మాని సోవియటు విప్లవులపై తిరిగి యుద్ధమును అతడు ప్రారంభించెను. విదేశ, జపానుప్రభుత్వములతో డీకొనుట కష్టమనియు, చీనా విప్లవులే చితుకగొట్టవచ్చుననియు అతడూ హించి, నాల్గవయుద్ధమును మొదలుపెట్టెను.

కాని చీనావిప్లవపక్ష మంతసులభముగా ఓడిపోవునా ? ఇప్పటికే కియాంగ్సిరాష్ట్రమంతయు వారి స్వాధీనమైనది. 1931 నవంబరు 7 వ తేదినాడే అక్కడ జూయికిన్ రివల్టర్లు స్థాపించబడి కాంటనుకమ్యూను పడిపోయిన కొరతను పూర్తిచేసినది. కనుక ఈ నాలుగవయుద్ధము కూడ ఇంతకు ముందరి మూడుయుద్ధములవలె అతనికి పరాభవమునే కూర్చినది. అవతల ఉత్తరచీనాలోనా అతని ప్రతిష్ఠపోయినది. దక్షిణమున తన సేనలకు దెబ్బలు తగులుచున్నవి. ఏమిచేయుటకును అతనికి పాలుబోలేదు. హూపే, హోనాన్, ఆన్సు లెయిరాష్ట్రములు కూడా సోవియట్లు ఆధీనమైనవి.

*** అయిదవయుద్ధము ***

అయినను చియాంగ్సుకెయిషేకు సుప్రశస్త సేనాని. అతనికి చీనా పూంజీదారుల సహాయమేకాక జపాను, విదేశప్రభుత్వముల మద్దతుకూడా ఉన్నది. వెంటనే అతడు రిలక్షుల సేనను జాగ్రతపెట్టెను. కాని సోవియట్లుసేనలు, వర్గములు ఇట్టి బెదరింపులకు లొంగునవికావు. చియాంగ్సుకెయిషేకు అయిదవయుద్ధము నింకను ప్రారంభించకముందే యెట్టసేనలు మెచ్చానురాష్ట్రములో అకస్మాత్తుగా ప్రవేశించెను. నాన్కింగు ప్రభుత్వమునకు చెందిన రెండుదళములను, క్వాంగుటంగుకు చెందిన ఆరు దళములను కలిపి మొత్తముమీద క్యూమింగుటాంగుకు చెందిన 37 దళములను యెట్టసేనలు ఓడించి, 4 లక్షల

రై ఫిలులను, 190 ఫిరంగులను, 5000 మిషీనుతుపాకులను 12 విమానములను, అనేకము వైరులెసు పరికరములను స్వాధీనము చేసుకొనెను. ఈ యుద్ధానంతరమున సోవియటునేనలు 2 లక్షలవరకు పెరిగినవి. 300 తాలుకాలలో సోవియటులు వ్యాపించిరి. 8 కోట్లు ప్రజలు వీరియాజ్ఞప్రకారము వర్తింపజూచిరి.

* * ఆ ర వ యు ధ ము * *

అప్పటినుంచి చియాంగుకెయి షేకు ఆరవయుద్ధమునకు నన్నాహములు చేయుచుండెను. చీనాపరిశ్రమలను, విమానములను బాగుచేయు మిషతో అమెరికావారు అతనికి 55 కోట్ల డాలర్లను ఋణముగా ఇచ్చిరి. కాని ఈ ఋణముయొక్క ప్రధాన దేశ్యము చీనా అభివృద్ధికాదు. సోవియటు రిపబ్లికుయొక్క విధ్వంసము. ఇదికాక జర్మనీ, జపాను దేశములు మంచి సైనికసలహాదారులను, అమెరికా, కనడా, ఇటలీ దేశములు సుప్రసిద్ధ వైమానికదళ నిర్వాహకులను పంపించిరి. 1933 సెప్టెంబరునాటికి చియాంగుకెయి షేకు సేన 10 లక్షలు. వీరిలో 4 లక్షల 40 వేల మందిని చీనా రిపబ్లికుయొక్క మధ్యభాగమునందే అతడు కేంద్రీకరించెను. వీరికి 300 విమానములు, అసంఖ్యాకములగు తుపాకులు, గ్యాసు బాంబులు ఇయ్యబడెను.

సెప్టెంబరులో యుద్ధము ప్రారంభమాయెను. కాని 1934 మేయి జూనుల నాటికి యెఱ్ఱసేనలు క్యూమింగుటాంగుయొక్క 7 దళములను సర్వనాశనము చేసెను. 50,000 మంది

మరణించిరి. లక్షమందికి గాయములుతగిలి కాళ్లు చేతులు విరిగినవి ; 12 వేలమంది ఖైదీలయిరి. కాని యెట్టసేన 2 లక్షలనుండి 2, 60,000 కు పెరిగినది.

ఈయుద్ధమింతటితో ఆగలేదు. విప్లవపక్షమునకు సేనల యొక్క ఆవశ్యకతయు ప్రాధాన్యమును బాగా తెలిసినది. చీనా సోవియటు సేనల హెచ్చించి మంచి శిక్షణము నిప్పించుటయందే తమ శ్రద్ధ సంతటిని వారు కేంద్రీకరించిరి. సేనల బాగుపరచిన తరువాత రివల్యూషనరీ మిలిటరీ కౌన్సిలువారి సలహాప్రకారము వారు మధ్యజిల్లాయగు కియాంగ్ ని విడచిపెట్టి పశ్చిమ ప్రాంతములలో జొరబడిరి. 1934 అక్టోబరులో వీరు చియాంగుకెయిషేకు యొక్క 8 లక్షల సేనలమధ్యనుండి యుద్ధముచేయుచు దూరుకొనిపోయి 1935 జనవరి నాటికి క్వాంగ్ సిరాష్ట్రమునందలి క్వెయిలినునగరమును చేరిరి. అక్కడనున్న క్యూమింగుటాంగు సేనల నోడించిరి. క్వెయిచౌరాష్ట్రమునందలి క్వెయిటింగు నగరమునుదాటి ఫిబ్రవరి మధ్యభాగమునాటికి స్వెపాను ప్రాంతమును ముట్టడించిరి. ఏప్రిల్ నరకు వారెన్నో యుద్ధములొనరించుచుండిరి. దీనితో చియాంగుకెయిషేకుయొక్క 8 వ దళముకూడా ఓడిపోయినది. వాంగుకాయితే అను మరియొక సేనానియొక్క అసంఖ్యాక దళములును ఓడిపోయినవి.

పిమ్మట యెట్టసేనలు యున్నానురాష్ట్రములో ప్రవేశించి అక్కడ సోవియట్టు సభలనేర్పాటుచేసెను. తరువాత షెచ్చాను

రాష్ట్రములో ప్రవేశించి అచ్చటనున్న సోవియట్టు సేనాని హ్యూప్పిసియాంగుపేను సేనలను కలుసుకొనెను. క్వెయిచో, షెచ్చాను, సికాంగు, యున్నాను, కాన్సా, పాస్సీజిల్లాలను చేర్చి ఒక పెద్దసోవియట్టు రాష్ట్రమును నిర్మించెను. ఈవిధముగా ఇప్పటికి 398 జిల్లాలలో సోవియట్టు ప్రభుత్వము నెలకొల్ప బడినది. ఇప్పటికి, యెజ్జుసైనికుల సంఖ్య 5 లక్షలు. వీరిక్రింద 19 రాష్ట్రములున్నవి. వీటి పేరులు కియాంగ్సీ, క్వాంటంగు, ఫ్యూక్సీన్, షెకియాంగు, ఆన్సువెయి, హోనాను, హ్యూపె, హ్యూనాన్, షెచ్చాను, క్వెయిచో, యున్నాను, సికాంగు, షెన్సీ, పాస్సీ, కాన్సా, హ్యోపేయి, ఘెంగ్సీను, కిరీను, హైలంగుకియాంగు.

*** జ పా ను ప్ర తి హ ల ప త్న ము లు ***

18—9—1931 తేదిని చీనాలో ఒక పెద్దఖండమును జపాను ఆక్రమించుకొని మంచూకో సామ్రాజ్యమును స్థాపించి నది. మరి నాలుగేళ్లవరకు ఈవిజృంభణము ఇట్లే సాగినది. చీనాలో సుమారు సగము భాగము జపాను సామ్రాజ్యము క్రిందనో సైనికదళములక్రిందనో నలిగి వారికి లొంగిపోయినది. మంచుకో తరువాత జహోలు స్వాధీనమైనది. పిమ్మట చీనా “పెద్దగోడ” (గ్రేట్ వాల్) చుట్టునున్న ప్రాంతమగు పాంఘు యిక్వాను స్వాధీనమైనది. తరువాత లియాంగుటంగు జిల్లాలు నిస్సైన్యములు నిరాయుధములు చేయబడినవి. పిమ్మట సూయనును, చాహోర్, హోపేయి రాష్ట్రములను జపాను

ఒకటిగాచేసి చీనా ప్రభుత్వమునుండి విడదీసి “ఉత్తర చీనా స్వతంత్ర పరిపాలనాసభ” క్రింద ఉంచినది. అటు తరువాత హోపే, హంటంగు, హన్సిరాష్ట్రముల నంటియున్న ప్రదేశములను అక్రమించినది. వీనినన్నింటిని వలసరాజ్యముగా చేసుకొనుటయే జపాను సంకల్పమని టనాకా మిమోరాండమువల్ల విశదమగుచున్నది. ఇవే వలసరాజ్యములై నచో తక్కిన ప్రాంతములుకూడ సులభముగ జపాను స్వాధీనమగుననుట నిస్సందేహము.

చీనా సంతటిని ఈవిధముగా జపాను మ్రింగివేయుచుండగా క్యూమింగుటాంగు ప్రభుత్వ మేమిచేయుచున్నది? చియాంగుకెయిషేకు, వాంగుచిన్ వెయ్, చాంగుస్సియా లియాంగు మొదలగు క్యూమింగ్టాంగు సేనానులు జపాను నెదుర్కొనలేదు సరేగదా, దానిని ప్రతిఘటింప నిశ్చయించుకొనిన కమ్యూనిష్టు దళములను రూపుమాప ప్రయత్నించుచున్నారు. దీనికంతటికిని వారు ఒకేకారణము చెప్పుచున్నారు. దేశములో శాంతి నెలకొననిదే విదేశప్రభుత్వములను తరుమ వీలులేదట. ఇందుకై చీనా జపానుల పరస్పర ఆర్థిక రాజకీయ సహకారము అవసరమట. కనుక జపాను ఆజ్ఞా ప్రకారము చీనాలో కమ్యూనిష్టు వాసనలు లేకుండాచేయుట ముఖ్యమట. ఇట్లుచేయుట వలన చీనా అంతటిని పూర్తిగా జపాను వలస రాజ్యముగా చేసి మహాద్రోహ మొనరించుచున్నామని వారు గుర్తించుకున్నారు.

*** అఖిల చీనా ప్రజాపరిపాలక పక్షము ***

జపాను శృంగుములలో చీనా చిక్కుకోకుండా కాపాడవలెనని తాపత్రయము పడే పక్షము చీనాలో ఒక్కటే ఉన్నది. అదియే చీనా సోవియటు రిపబ్లికుపక్షము. చీనా ప్రజలనందరినీ తనతో యేకీభవించి జపాను నెదిరించుచుని అది యెంతో ప్రబోధము చేయుచున్నది. క్యూమింగ్టాంగు సోవియటు జిల్లాలతో జోక్యము కలిగించుకోకుండా ఉండేవరకు పైని చీనాప్రభుత్వముతో సోవియటులు యేకమై జపాను నెదిరించగలమని వారు వాగ్దానము చేయుచున్నారు. చీనాప్రజలందరికిని వాగ్స్వతంత్ర్యము, ముద్రణాస్వాతంత్ర్యము, సంఘస్వాతంత్ర్యము, ప్రదర్శనాస్వాతంత్ర్యము ఇచ్చుటకు తాము తోడుపడెదమని కూడా వారు వాగ్దానము చేయుచున్నారు.

ఇప్పటికే నగము చీనా, జపాను కాలిక్రింద పడినది మిగిలినదికూడా పడిపోయి చీనా జాతీయస్వాతంత్ర్య మడుగంటకుంటూ ఉండవలెనంటే చీనా సత్వరముగా ఏదో ఒక నిశ్చయమైన మార్గమునకు రావలెను. ఇందుకై కూడా సోవియటుపక్షములే ప్రయత్నము చేయుచున్నవి. చీనాప్రజలలో యెవరెవరి కెన్ని అభిప్రాయభేదములు సిద్ధాంతభేదములున్నను వాని నన్నింటిని లక్ష్యముచేయక అందరును యేకమై జపానును ప్రతిఘటించవలెనని వారు ప్రబోధమును చేయుచున్నారు. “అఖిల చీనాపరిపాలనము” ను స్థాపించి సోవియట్టులతోను, జపాను ప్రతికూల మంచూరియా నివాసులతోను

ఒక ప్రచండమైన పక్షము నెలకొల్పవలెనని వారు తెలుపుచున్నారు. వీరందరును కలసి జపాను ప్రతికూల అఖిల చీనా సేనను నిర్మించవలెననిన్ని, అది సోవియట్టుల యెఱ్ఱసేనలతోను, జపాను ప్రతికూల మంచూరియా సేనలతోను కలసి జపానును ప్రతిఘటించవలెనని వీరు ఉద్బోధించుచున్నారు. ఈ సంగతులు వీరు 1-8-1935 వ తేదీని చీనా ప్రజలకు గావించిన విన్నపమువలన విశేషము కాగలవు.

ఇటువంటి సంయుక్తప్రజాప్రభుత్వము ఈ దిగువ వివరింపబడిన కార్యములను నెరవేర్చవలెనని వీరు నిర్దేశించుచుచున్నారు.

1. జపాను విజృంభణమును సాయుధబలసమేతముగా నిరోధించవలెను. జపాను ఆక్రమించుకొనిన రాష్ట్రముల నన్నిటిని తిరిగీ స్వాధీనము చేసుకొనవలెను.

2. చీనాలో కాటకములు రాకుండా చేయవలెను. నదులకు ఆనకట్టలను కట్టి నీటిని పొలములకు కాలువలద్వారా పారించి వ్యవసాయమునకు నీటి యిబ్బందిలేకుండా చేయవలెను. ఎక్కడెక్కడ కాటకము ప్రాకుచున్నను వెంటనే తక్కినప్రాంతములువారు సహాయమునకై గడంగవలెను.

3. జపాను సామ్రాజ్యమునకు చీనాలో ఎటువంటి ఆస్తులున్నను వానిని హరించి, జపాను ప్రతికూలసమరములకు వలయు ఖర్చులక్రింద వినియోగించవలెను.

4. దేశద్రోహులుగాను జపానుయేజంట్లుగాను రుజువైనవారి బియ్యము, గోధుమలు మొదలగు ఆస్తులనెల్లను హరించి నిరుద్యోగులు, పేదలు, సిపాయీల సహాయమునకై పంచవలెను.

5. దుర్భరమైన పన్నులను తొలగించవలెను. ఆర్థిక వ్యవహారములను నాణ్యపద్ధతిని చక్కచేయవలెను. జాతీయ ఖర్చులను మితముచేసి దూబరా వ్యవహారములను మానివేయవలెను.

6. కూలులు, జీతములు యెక్కువ చేయవలెను. కర్షక కార్మికులయొక్కయు, సిపాయీలు విద్యాధికులయొక్కయు సంసారములను అభివృద్ధిపరచవలెను.

7. ప్రజలందరకును సామాన్యప్రాధమిక హక్కుల నొసంగవలెను. రాజకీయశైలీల నందరను విడుదలచేయవలెను.

8. ప్రజలందరకు ఉచితముగ విద్య నేర్పవలెను. పిల్లలకు బడియీడు గడువగానే జీవనోపాధిమార్గములు కల్పింపవలెను.

9. చీనాలో నివసించుచున్న వివిధదేశీయులకును సమానహక్కులు ఒసగవలెను. చీనాలో నివసించు విదేశీయులయొక్కయు, విదేశములలో నివసించు చీనాప్రజలయొక్కయు హక్కులను ఆస్తులను ఇండ్లను వృత్తులను సంరక్షించవలెను.

10. జపాను సామ్రాజ్య తత్వవిరోధులగు వారందరితోను స్నేహములు చేయవలెను ; ముఖ్యముగా జపానుకార్మికులు, కొరియా, ఫారోజామొదలగు దేశముల ప్రజలతో వీరు స్నేహముగా ఉండవలెను. వీరందరికి ఒక్కరీతి శత్రువుగ జపానుప్రభుత్వముతో యుద్ధముచేయవలెను.

11. చీనా జాతీయవిముక్తి ప్రయత్నములయెడ సహకారమును చూపు జాతులన్నింటియొక్క సమ్మేళనము నొకదాని నేర్పరచవలెను ; మరియు చీనా జపానులకు యుద్ధము సంభవించునెడల యే పక్షమునందును చేరక ఉదారతటస్థ భావముతో వర్తింపగల జాతులు ప్రభుత్వములు అన్నిటితో స్నేహసంబంధముల నేర్పరచవలెను.

ఈ విన్నపము జపాను ప్రతికూలపక్షములవారి కందరికిని బాగా నచ్చినది. చీనా ఈశాన్యప్రాంతము లందున్న “ సంయుక్త జపాను ప్రతికూల సేన ” వారు? మంచూరియాలో పితూరీలు లేపి జపానుదేశమును రెచ్చగొట్టుచున్న స్వచ్ఛంద సేవకదళముల వారు ; క్యూమింగుటాంగుక్రిందనే ఉన్న వేల కొలది కర్షకకార్మికులైన విద్యాధికదళములవారు ఈ సన్నాహమునకు చేయూత నిచ్చుచున్నారు. షాంఘే, కాంటను, హాంకో, చాంగ్షా, టీన్స్పిను, వీపింగు, ఫెంగ్జీను, హాంబిన్ మొదలగు పారిశ్రామికనగరములలో జపాను సామ్రాజ్య ప్రతికూలములగు సమ్మెలు లేచుచున్నవి. షాంఘే, కాంటను, ఫ్యూచో, స్వాటో మొదలగు నగరములలో డాకులలో పనిచేసేవారు

జపాను వస్తువులను, జపానుయుద్ధ పరికరములను చేతులతో తాకనైన తాకమని ప్రతిఘటించిరి. మాంఘకయివాను, జెహోలు నగరములను జపాను అణచివేయ బూనినప్పుడు గనుల పనివారు తమనుత్తులను, కర్షకులు తమకొడవల్లను పట్టుకొని జపానువారి నెదిరించుటకు నిలబడిరి. క్యూమింగుటాంగు సేనలుకూడా తమ సేనానులు ఒసంగిన దేశద్రోహకరములగు ఆజ్ఞలను తిరస్కరించి తమ తుపాకులను జపానువారిమీదకే గుఱిపెట్టిరి. జపాను సామ్రాజ్యతత్వము నెదిరించుటకును జాతీయసీతి సంరక్షరణమునకును చీనాయంతయు ఒక్కపెట్టున కృతనిశ్చయముతో నిలచియున్నది.

గత రెండుసంవత్సరముల చీనాచర్యలను తీలకించిన వారికి చీనా ఉద్యమములో ఈ దిగువ తెలుప బడిన ప్రధాన లక్షణములు గోచరింప గలవు:

1 చీనాలో జపాను ప్రతికూలసేన 5 లక్షల వరకు ఉన్నది. ఇందలి సైనికులందరూ కర్షక కార్మికులే. ఖెంగ్జీను నగరము నందలి గనుల పనివారలు రైల్వే పనివారలు జపాను ప్రతికూల మంచూరియూ పితూరీ దారులతో కలసి పోరాడిరి. కొరియాకును కిరీనుపాష్నేకు, హ్యూటీను రాష్ట్రముల తూర్పు పశ్చిమ భాగములకును మధ్యనున్న చీనా రాష్ట్రములలోని కర్షక కార్మికులు “జపాను ప్రతికూల జనసముదాయపు సేన” లో చేరుటయేకాక “ప్రజల విప్లవ ప్రభుత్వము” నొక దానిని నెలకొల్పిరి. వారు ఈదిగువ ప్రణాళికను అవలంబించిరి.

(అ) మంచూరియాలో జపాను సామ్రాజ్యమువారి నావిక సైనిక వైమానిక స్థానమునెల్ల నిర్మాణించుట.

(ఆ) “ప్రజల విప్లవనేన” లో “మంచూకో సైనికులను” లీనము చేసుకొనుట.

(ఇ) “మంచూకో” జపాను ప్రభుత్వముల ఆజ్ఞలనెల్ల తిరస్కరించుట.

(ఈ) “మంచూకో” లో జపాను సామ్రాజ్య హితాభిలాషులగువారి ఆస్తులనెల్ల హరించి జపాను ప్రతికూల యుద్ధకార్యములకై వినియోగించుట.

(ఉ) ప్రజల ప్రచండదీక్షను పెంపొందించి పితూరీ యుద్ధముల లోనికి వారిని పురికొల్పుట.

(ఊ) గ్రామములలో కర్షకసభలను స్థాపించుట.

(ఋ) శత్రువును ఓడించుటకై కర్షక కార్మిక సైనిక విద్యాధికులను సంయుక్త ప్రతిఘటన సంఘముగా యేర్పాటు చేయుట: మూడువరతులమీద జపాను ప్రతికూల సంఘములలో చేరుట. పీనిలో మొదటిది, జపాను మంచూకో ప్రభుత్వములతో తీవ్రముగా పోరాడి వారి కేవిధముగాను లొంగిపోని యేర్పాటులు చేయుట. రెండవది, జపాను ప్రతికూల సైనిక రాజకీయ సమరములలో కర్షక కార్మిక సైనికులకు సంపూర్ణ సహాయము చేయుట కంగీకరించుట. మూడవది, ప్రజలను ఆయుధోపేతులుగా చేయుట.

(ఋ) మంచూకోను గురించి లిట్టను కమిటీవారు తయారుచేసిన నివేదికను ప్రతిఘటించి, సోవియటు రష్యా ప్రభుత్వముతో కలసి యుండుట కేర్పాటు చేయుట.

(౯) చీనాజాతిని శత్రువులకు ఒప్పచెప్పి జాతీయ కళంకమునకు కారణమైన క్యూమింగుటాంగును, నాంకింగు ప్రభుత్వమును కూలద్రోయుట.

(౧౦) చీనా ఈశాన్య భాగము లందున్నట్టియు జపానుచే ఆక్రమింప బడినట్టియు ప్రదేశములను స్వాధీనము చేసుకొనుట, ఇతర విదేశ సామ్రాజ్య ప్రభుత్వములు ఇట్టి ఆక్రమణములు చేయకుండా చీనాను సంరక్షించుట.

(ఎ) జపాను సామ్రాజ్యమున్ను ఇతర సామ్రాజ్య పూంచీ దారీ సంఘములున్ను చేరి పీల్చి పిప్పిచేయుచున్న కొరియా మాంగోలియా ప్రజలతో సన్నిహిత స్నేహరీతిని వర్తించుట.

(ఏ) ప్రపంచము నందంతటనుఉన్న కార్మిక వర్గముతో సన్నిహిత సంబంధము నేర్పరచుకొని వారందరికిని పరమ శత్రువగు సామ్రాజ్యతత్వమును యెదుర్కొనుట.

(ఐ) ప్రజల విప్లవసేనను నిర్మించి నాయకత్వము వహించుచున్న చీనా కమ్యూనిస్టు పార్టీకి సర్వవిధములను సహాయము చేయుట.

(2) చీనా గ్రామములందెల్ల జపాను సామ్రాజ్య ప్రతి కూల సంఘములు, ఇతర విదేశీ సామ్రాజ్య తత్వప్రతికూల సంఘములు, ఈవిధమైన ప్రపంచసంఘముల శాఖలు, స్వకీయ

సంరక్షణా సంఘములు శాఖోపశాఖలతో వెలయుచున్నవి. సామ్రాజ్య ప్రతికూల ప్రదర్శనములు కేకలు చెలరేగుచున్నవి. విద్యార్థులందరును వీరికి పట్టుకొమ్మలై ప్రబోధమును రేకెత్తించుచున్నారు. నాంకింగు ప్రభుత్వము చేసిన దేశద్రోహ చర్యలను ప్రకటించి ప్రజాపరిపాలక సంస్థల నిర్మించుచున్నారు.

ఈవిధముగా ఒకప్రక్కను విదేశీ సామ్రాజ్యముల, మీదను, వేరొక ప్రక్కను దేశద్రోహులమీదను ద్వేషము పెచ్చుపెరుగుచున్నది. సోవియట్టుత్వ మొకప్రక్కను యెట్టి సేనలు వేరొకప్రక్కను వర్ధిల్లుచున్నవి. క్రమక్రమముగా నాన్నింగు ప్రభుత్వముయొక్క పలుకుబడి క్షీణించుచున్నది. నాంకింగు ప్రభుత్వమునకు ప్రస్తుతము నేతగను సర్వాధికారి గను ఉన్న చియాంగుకాయ్ షేకు జపాను పక్షపాతముతో వర్తించుచున్నాడన్న కారణమున ఇతరపక్షనాయకుడు చాంగు హుగ్సాలియాంగు అతనిని అరెస్టుచేసి నెలదినములవరకు విడువలేదనిన, నాంకింగు ప్రభుత్వము పలుకుబడి యెంతవరకు తగ్గినదో విశదముకాగలదు. చియాంగుకాయ్ షేకు తనకు జపాను పక్షపాతమేమియును లేదనియు, జపానుతో తీవ్ర విరోధము సాగింతుననియు వాగ్దానము చేసినపైని అతనిని విడుదలచేసి తిరిగి అధికారస్థానమున నిలబెట్టిరి. నేటికిని అతనే చీనా కేంద్రప్రభుత్వమునకు అధికారి. అతను కూడా జపానుతో రగిడి పెట్టుకోకుండా శాంతిని స్నేహమును వాంఛించుచున్నను చైనా హక్కుల కేమాత్రమైన భంగము కలిగెడి.

శాంతి అక్కరలేదని ప్రకటించినట్లు 1937 జూలై 19 వ తేది కూలింగు నగరమునుండి వచ్చిన వార్తలవలన తెలియుచున్నది. చీనానుండి ఒక్కముక్కయైనను చీలిపోవుట అతని కిష్టములేనట్లు తెలిపినాడు. చీనా జాతీయత నశించకుండుటకై అతను సర్వవిధములను తాపత్రయముపడుచున్నాడు. చీనాలో యేభాగమునకుగాని అభిస్సేనియాకు పట్టినగతి పట్టకూడదని అతను భీష్మించియున్నాడు. లూకోచియావో నగరములో జపానువారు తమ సేనలు నింపినను చీనాసేనలు కూడ అక్కడ క్రిక్కిరిసియే యున్నవి. జపానుకు సంపూర్ణముగా గెలుపాశ లేనందువల్లనే శాంతిరాయబారములు కూడ నడుపుచుండుటకు కారణమని మనము ఊహింపవచ్చును. జపాను యేదో సాకుపైని ఉత్తరచీనాలో యుద్ధమును ప్రకటించినను రాయబారములమాట మరువకున్నది. చీనా కూడా జపాను రాయి బారములను తృణీకరించుచు యుద్ధమునకు సంసిద్ధముగ నున్నట్లే ప్రకటించుచున్నది. ఫలితమెట్లుండునో చూడవలసి యున్నది.

జ పా ను

* * ఆ ధు ని క జ పా ను * *

ఈ సందర్భముననే జపానుయొక్క ఆశలు, ఆశయములు మొదలగువానిని గురించి కాస్త ప్రస్తావించుట అప్రస్తుతము కాదు. జపాను చాలాకాలము వరకు తనదీవులు, తనగోల, తన పూర్వాచారములు మతపూర్వములలోనే కొట్టుకొనుచు ఆధునికప్రపంచమున పేరూ ఊరూలేక ఉండెను. పదహారవ శతాబ్దములో ఒకసారి జపానుకు సామ్రాజ్యవిస్తీర్ణవాంఛ ఉదయించెను. హిడియోషి మొదలగు నాయకులు చీనాపైని కొరియాపైని దండయాత్రలు చేతామని అప్పుడూహించిరి. కాని 1638 తరువాత ఈ భావము మెల్లమెల్లగా సన్నగిల్లెను. 1853 లో జపాను పాశ్చాత్యనాగరికతా సంపర్కమునకు అప్పటికప్పుడే ఇంగ్లీషువారు చీనాలో ప్రథమప్రవేశములు చేయుట, అమెరికావారు కొరియాలోనికి, జపానులోకి దూరుటకు ప్రయత్నించుట ప్రారంభమైనది. కమోడోరుపెర్రీ అను అమెరికా నావికానావికుడు “నల్లపడవలు” అనబడు కొన్ని తుపాకీపడవలతో జపానులో బలవంతముగా ప్రవేశించి 1853 లో జపానుచేత ఒక వర్తకపుసంధి పత్రముపై బలవంతముగా సంతకము చేయించుకొనెను. తరువాత ఇతరపాశ్చాత్యదేశము

లును జపానులో దూరి ఇట్టిపత్రములు వ్రాయించుకొనెను. జపానులో పాశ్చాత్యవస్తువులు వర్తకము ప్రబలజొచ్చెను. జపానుకు మిగిలిన దెల్లయు జపాను జాతీయభావమే.

అంతకుముందు జపానులో అనేకసేనా నాయకులు ఒక్కొక్కభాగమున కొక్కొక్క డధిపతియై ఒకరి నొకరు నరకుకొనుచుండిరి. కేంద్రప్రభుత్వముగూ పోగనువంశీయులు నామకఃమాత్రమే ఉండిరి. మికాడో అను బిరుదముగల ఆ రాజునకు జపానునాయకులపై నెట్టిచర్యలను గాని తీసుకొనుటకు సాధ్యము కాకుండెను. అయినను అతను పవిత్రమూర్తిగా మాత్రము భావించబడుచుండెను. కామె డోరుపెర్రీ; చర్యల తరువాతను జపానులో ఒక అపూర్వచైతన్య ముదయించెను. మికాడోకు తిరిగి పూర్ణాధికార మీయబడెను. అతని జండా క్రింద నిలబడి విదేశీప్రభుత్వముల నెదురుకొనుటకు తక్కిన నాయకులెల్లరును నడుము కట్టుకొనిరి. దీనినే మెయిజీ శకము అందురు. ఇది 1868 లో ప్రారంభమాయెను. రాచరికముతో పాటు పాశ్చాత్యప్రాతినిధ్య రాజ్యాంగక్రమము కూడ ప్రతిష్ఠించబడెను. ఇప్పటినుండియే జపానులో పారిశ్రామికవిప్లవము కూడా ప్రారంభమై దినదినాభివృద్ధి పొందజొచ్చెను.

పారిశ్రామికాభివృద్ధితో పాటు కార్మికుల కష్టములు కూడ పెరిగెను. పాశ్చాత్యదేశముల శుశ్రూషచేసి పారిశ్రామిక నైపుణ్యమును చేపట్టి ఉత్పత్తి నెక్కువచేసెనే గాని, ఈ ఉత్పత్తి కార్మికుల నెక్కువ కష్టపెట్టి తక్కువ కూలులిచ్చి

హింసించుచుండుట వల్లనే సాధ్యమయ్యెనని పెక్కురితలంపు. పారిశ్రామికముగ మాత్రమే జపాను అభివృద్ధి పొందెను కాని వ్యావసాయకముగ మునుపటిస్థితిలోనే ఉండెను. వ్యవసాయ కుల కష్టములు తగలేదు, రాబడి హెచ్చలేదు. జపానులో తయారైన వస్తువులను కొనుక్కొని అనుభవించుటకు జపాను కార్మికకర్షకులకు సాధ్యము కాదాయెను. ఈ సరుకంతయు విదేశముల కెగుమతి కావలసినదే. విదేశపుమార్కెట్టు లన్నియు పాశ్చాత్యప్రభుత్వముల వశమునందుండెను. ఐరోపా యుద్ధము ధర్మమాలంటూ వాటి విజృంభణము పూర్తిగా చల్లారినప్పటినుండియు జపానుసరుకు పరదేశములకు యెక్కువగా యెగుమతి కాజొచ్చెను. కాని లాభములు భాగ్యములు అన్నియును వర్తకజాతులకే తప్ప కర్షకకార్మికులకు యెక్కువగా లేకుండెను. కూలులు యెక్కువచేసి చేయడములో వారి లాభములు కూలివారి పరిశ్రమలు మూలపడక మానవు. జపాను బాగుపడుటకెల్లయు కారణము తక్కువ కూలులిచ్చి యెక్కువ వస్తువు తయారుచేసి ఇతరదేశములకంటె సరకును విదేశపుటంగళ్లలో చౌకగ అమ్మి వాటిని గుత్తగొనుటయే కనుక జపాను కర్షకకార్మికులకు బాగుపడే యోగము లేదన వచ్చును. జపానుకీర్తిలో తాముకూడ భాగస్వాములమే యను గర్వము ఉంటున్నన్నాళ్లు వారు దారిద్ర్యముతో నీల్గలు గుదురు కాని వర్గచైతన్య ముదయించిన తరువాత ఇది సాధ్యముకాదు. జపానులో వర్గచైతన్యము కూడ ఉదయించినది.

వారుకల్ల బొల్లిబోధనలతో ఊరకొనకున్నారు. సోవియట్టు సిద్ధాంతములు వారి తలలకు కూడ యెక్కుచున్నవి.

జపానుకు పారిశ్రామిక విప్లవముతోపాటు విదేశములతో రంధికూడా యేర్పడినది. లంకామైరు వర్తకము క్షీణించుటవలన బ్రిటనుకు జపానుపై ఈర్ష్యపాడమినది. ఇరాకు, టర్కీ, పెర్షియా, కెన్యా, ఉగండా రాష్ట్రములు జపాను వస్తువులనే కొనుటవలన బ్రిటను ఈర్ష్య మరియును వర్ధిల్లినది. మెక్సికోలోకూడా జపానువస్తువులే ప్రాకుటవలన అమెరికాకు జపాను యెడల క్రోధముజనించినది. జపాను యెక్కడకువెళ్లితే అక్కడ విదేశముల జండాలు ఎగురుచుండెను. జపాను జండాకూడా విశాలప్రపంచములో యెగరకున్నచో ఈ అంగళ్లు దాని స్వాధీనములో ఉండవు. ఈ విధముగా జపానుకు సామ్రాజ్యపిపాస జనించినది. ఇందుకై సైన్యవృద్ధి, నౌకావృద్ధి, వైమానిక వృద్ధి చేసుకొనవలసి వచ్చినది. లాభములు గూబలలోనికి వచ్చినవి. ఆదా అయిన ధనమంతయు ఇందుకొరకే వ్యర్థమగుచున్నది. జపానుకు విదేశప్రభుత్వములతో నీవా నేనాయను పరాక్రమముతో డీకొనగలశక్తి వచ్చినదన్నమాట తప్ప మరేమియును మిగులకున్నది. నౌకాపరాక్రమముతో గ్రేటుబ్రిటను, అమెరికా సంయుక్తరాష్ట్రములతో సమానమైన స్థానము జపానుకు లభించిన నేమిగాక, ఇందుకై యెంత ధనము, బుద్ధి, జనము వమ్మగుచున్నదో ఊహింపవచ్చును.

సైబేరియాలో ఒకప్పుడు జపాను నేనలు మిక్కుటముగ దిగినను, వానిని తిరిగి తీసుకొని పోవలసివచ్చెను. చీనాలో టనాకా గవర్నమెంటు పలుకుబడి హెచ్చి జపాను ద్వేషము ప్రబలి జపానుదాడి ధిక్కరించబడుచున్నది. కొరియాలో జపాను ప్రతికూలతత్వము ప్రబలి జపానుకేప్తను నాకామూరా సంహరింపబడెను. దీనితో జపానుయుద్ధదాహము మరింత ప్రబలెను. యుద్ధము తప్ప ఈ కార్యములను చక్కచేయగల సాధనము వేరేలేదని అది నిశ్చయించుకొనెను. చీనా జపాను రెయిల్వే కాన్ఫరెన్సు పుసిగిపోవుటనే ఒక మిషగా తీసుకొని అది మరింత సైన్యవృద్ధి చేసుకొనెను.

మంచూరియా ఆక్రమణమున కది కంకణము కట్టు కొనెను. ఇందుకై జపానుకైన సైనికనావిక వ్యయములు 1930-31 లో 442.8 మిలియను యెన్నులు. తరువాతి సంవత్సరములో ఈ వ్యయము 454.6, 697.2, 851.8, 937.3 గా పెరిగి 1935-36 లో 1,023.0 యెన్నులాయెను. 1934-35 లో జపానుచేసిన అప్పులుకాక ఆదాయములో నూటికి 70 వంతులు ఇందు క్రిందనే ఖర్చయ్యెను. ఇట్లే ప్రతినంవత్సరమును అగుచుండెను. పాశ్చాత్యపూంజీదారు ప్రభుత్వములో ఉన్నంత ప్రజాభిప్రాయగౌరవమైనను జపానులో లేదు. అక్కడ సైన్యాధికారు లేదిచ్చెితే అదేమాట, ఎంతఅడిగితే అంత ఇయ్యవలసినదే. ఈ విషయములో ఇటలీ, జర్మనీప్రభుత్వములను మించి కూడ జపాను ఫ్యాసిష్టు అగుచున్నదనుటకు సందేహములేదు.

జపాను సేనానాయకు లెల్లరును పూర్వపుసామురేయి తరగతికి చెందినవారు. జపానుకు కొన్ని విజయములు కలిగేదాకా వీరు బ్రిటిషుసామ్రాజ్యముతో స్నేహముగా ఉండిరి. 1904-5 సంవత్సరములో రష్యాపై ని విజయము కలిగినతరువాత జపాను ముక్కన్నులు తెరచి యే పాశ్చాత్యప్రభుత్వమును లక్ష్యము చేయక తనధీమా మీదనే తానువర్తించుచున్నది. దీనికంతటి కిని కారణము జపాను ప్రభుత్వము యొక్క 30 కేబి నెట్టుల లోను 11 మిలిటరీ ప్రధానుల (పైముమినిష్టరులు) క్రిందను తక్కిన 19 సివిలుప్రధానుల క్రిందను నుండుటయే.

*** జ పా ను లో పార్టీలు ***

“ ధనమూల మిదం జగత్ ” అని సామెత ఏప్రభుత్వము, పార్టీ, పరిశ్రమ, నావలు, సైన్యములు వర్ధిల్లవలె నన్నను ధనము ప్రధానము. ఈ ధనము బ్యాంకుల ఆధీనము. ఈ ధనయుగములో బ్యాంకులు చేయలేని పనిలేదు. ఒకచీటీ వ్రాస్తే యేపనిపడితే ఆపని అగును. ఏపలుకుబడి కావలస్తే ఆపలుకుబడి, పరపతి కలుగును. జపానులో రెండు ప్రధాన రాజకీయ పార్టీలు ఉన్నవి. ఒకటి మిస్సీటో, ఇంకొకటి సియూకాయ్. మొదటిదానికి మిట్సుబిషి బ్యాంకు, రెండవదానికి మిట్సుబీషి బ్యాంకు మూలాధారములు. మిట్సుబిషి బ్యాంకు మూడు ధనవత్కుటుంబముల చేతులలో ఉన్నది. జపానులోగల పట్టు, ప్రత్తి, బొగ్గు, నూనె, చక్కెర యంత్ర

ములు, వర్తకముల కన్నిటికి వీరుపెట్టుబడి దారులు. ఇతర పరిశ్రమలు, వానిలో ముఖ్యముగా నౌకా నిర్మాణ పరిశ్రమ కంతటికిని మిట్సుబీషీ బ్యాంకు పెట్టుబడిదారు. మరిమూడు చిన్న బ్యాంకులును ఇవ్వియును కలసి సాన్వా బ్యాంకు అను పేరట ఒక సమ్మేళన బ్యాంకు లేక అమల్గమేటెడు బ్యాంకుగా ఉన్నవి.

1928 లో వయోజన ప్రాతినిధ్య మేర్పడిన తరువాత ఈరెండు బ్యాంకులును ధనమును విరాళములను విరజల్లి నియోజకవర్గము సంతటిని స్వాధీనము చేసుకొనినవి. ఇవి రెండును ధన ప్రధానములైన పార్టీలే. కాని ధనాధికారము సకు కూడ ఒకమితమున్నది. ఒకభయంకర పార్టీలేస్తే అది దానికి తలయొగ్గక తప్పదు. జపానులో ఇట్టి తెర్రరిష్టు పార్టీ లెన్నో ఉన్నవి. వీటికికూడా సామురేయి వంశీకులే నాయకులు. వీరు మధ్యయుగమునాటి ఘోషలు ప్రభువుల సంతతి వారు. జెన్రోషా సంఘము (నల్లసముద్రము సంఘము) 1879 ప్రాంతమున కొరియా, మంచూరియా, ఫిలిప్పైను దీవులలో రహస్యముగా యేజంట్లనుపెట్టి పనిచేసి ఆదేశమును స్వాధీనము చేసుకొనుటలో కొంత సఫలమైనది. 1901 ప్రాతంములో టోయామా అనునతడు కొకూరు యూకేయి, అనేక కాళ సర్పసంఘమును సృష్టించి రష్యాపై విజయముసకు దారి చూపించినాడు. వీరి యేజంట్లు చీనా, ఆఫ్ఘనిస్తానము ఫిలిప్పైనులు, మంచూరియాలలో పనిచేయుచుండిరి. మరియొక పార్టీ

సేనలలో తిరిగి వారికి దేశాభిమానము నూరిపోయుచున్నది. 1931 నాటికి వీరిసంఖ్య 27,60,000 వీరు కాక జపాను రిజర్విష్టు సంఘముని యింకొకటున్నది. వీరు జపానులోని బౌద్ధమతా వేశపరుల సహాయముతో జపాను సామ్రాజ్యతత్వముపైని చక్రవర్తి పైని వీరత్వముతో కూడిన పూజ్యభావమును కుదుర్చుచున్నారు. ఓదోగికాయ్, డేయినిప్పను, కొకుసూకేయి మొదలగు సంఘములు జపానులో కార్మిక విప్లవ భావములు కలుగకుండా ప్రచారమును ప్రారంభించుచున్నవి. కొందరు పార్లమెంటు సభ్యులు వీనికి సంస్థాపకులు. డేయినిప్పను సంఘము కార్మికులకును పూంజీదారులకును స్నేహము గూర్చుటకై సియూకాయి పార్టీవల్ల స్థాపించబడినది. వీరెట్టి హత్యలు దోపిడులు క్రౌర్యములు చేసినను వీరికి శిక్షలుండవు, ఇవన్నీ జపాను ప్రభుత్వ సంరక్షణమునకై ఒనరించబడినవని తోచినంత మాత్రమున చాలును. విశ్వవిద్యాలయములు వామపక్షములు చెలరేగకుండుటకై దోహదము చేయుచున్నవి. ఇటువంటి సంఘములు నేడు 600 ఉన్నవి. శ్రీమంతులు, భూస్వాములు, సేనానాయకులు అందరును వీరికి సహాయము చేయుచుందురు. ఈ విధమైన భయంకర సంఘముల కన్నిటికిని యేదోయొకరీతిని విప్లవ ప్రతికూల ధన్యాధ్యమితవాదజాతీయ సంస్థలతోను మనుష్యులతోను సంబంధముండనేయున్నది.

ఈకారణమువలన జపాను జాతీయతా సంఘట్టనకు, గౌరవభంగమునకు, సైన్యవిజృంభణమునకు, ఆశాపోషణమునకు భంగకరమైనట్లు అనుమానము కలిగించిన యెందరో ధీమంతులు, రాజకీయవేత్తలు, కమ్యూనిష్టులు, చివరకు సేనానులుకూడ రహస్యముగ వధించబడిరన్న ఆశ్చర్యమేమి! వాషింగ్టను ఒడంబడిక వీరికిష్టములేదు గనుక హారా అనునతడు వధించబడెను. లండను సేవల్ కాన్ఫరెన్సు తీర్మానము వీరికిష్టములేదుగనుక హామాగూచీయనునతడు వధించబడెను. జాతీయమితితో స్నేహముగానుండి లొంగిపోవుచున్నారను అనుమానముచే ఇనూకాయ్, ఇనోయే అనువారలు వధించబడిరి. మంచూకోలో యుద్ధపన్నాగము లేమీ వద్దని జనరల్ నాగాటా అన్నాడట. ఇందువల్ల లెప్టినెంటు కర్నలు అయిజవా అతనిని వధించెను. ఈకర్నలును విచారణకు తెచ్చిరి. ఈ విచారణకు వామపక్షము వారందరూ ఇష్టముగా ఉండిరి. దక్షిణపక్షమువారికిది యిష్టములేదు. అయినను వామపక్షము లేక యెడమ పక్షము గనకే యెన్నికలలో విజయమువచ్చి వారి క్యాబినెట్టు స్థాపించబడినది. దక్షిణపక్షము లేక కుడిపక్షము వారును వారికి చెందిన యువక ఉద్యోగ సంఘమువారును, రక్తసమితి (లీగుఆఫ్ బ్లడ్) వారును రహస్యముగా కుట్రలు పన్ని ఈక్యాబినెట్టులోని ముగ్గురను వధించిరి. ఒకనికి అపాయకరమగు గాయముచేసిరి, ప్రధానియగు ఓకాడాయనుకొని అతని బావమరదిని చంపివేసిరి ; గనుక ఓకాడామాత్రము మిగిలి

పోయెను. ఇది యంతయు, 1936 ఫిబ్రవరి 26 వ తేదీని జరిగినది. వీరు టోకీయో ఆయువుకుట్టుల నన్నిటిని మూడుదినములు స్వాధీనమునందుంచుకొనిరి. తరువాత ప్రభుత్వమునకు లొంగిపోయినను, వీరిషరతుల నన్నింటిని క్రొత్త ప్రధాని అంగీకరించిన తరువాతనే క్రొత్త క్యాబినెట్టు యేర్పడినది. జపాను ప్రభుత్వము వరుస ఈరీతిని ఉండును.

ఇవిగాక కొన్ని సక్రమాభివృద్ధి సంఘములు లేకపోలేదుకాని ఇవి లేచినవెంటనే అణగ ద్రొక్కబడు చున్నవి. సేనుకాటయామా 1897 లో రెయిల్వే లేబరు యూనియనును స్థాపించి ఒక గొప్ప సమ్మెకట్టు నడిపించెను గాని 1900 లో శ్రేణు యూనియను లెచ్చటను ఉండరాదని ఒక పోలీసు చట్టము ప్యాసు చేయబడెను. 1912 లో టోకీయో ట్రాము పనివారలు, గనుల పనివారలు, ఓడల పనివారలు, అచ్చాఫీసు పనివారలు పడవల పనివారలు సమ్మెలుకట్టి కొంత విజయము నందిరి. 1918 లో వ్యవసాయపు పనివారలు కూడా తిరగబడిరి. ఈ విధముగా ప్రజా ఉద్యమములు కూడా జపానులో చెలరేగు చున్నవి. కాని గవర్నమెంటువారి చర్యల వల్లను, కుడి యెడమ పక్షనాయకుల భేదాభి ప్రాయముల వల్లను ఇవి బలవంతములు కాజాలకున్నవి. అయినను 1932 జపాను శ్రేణు యూనియను కాంగ్రెసు లెక్కల ప్రకారము చూచిన యెడల నూటికి 79 గురు కార్మిక సంఘములవారు కాంగ్రెసులో నున్నట్లే తెలియుచున్నది. అయినను జపాను కార్మికులలో

నూటికి పదిమంది యైనను అసలు కార్మిక సంఘములలోనే చేరలేదు. సోషలుడెమోక్రటికుపార్టీ, జపాను సోషలిష్టు పార్టీలలో మొదటిది స్థాపించ బడిన వెంటనే అనగా 1891 లోను, రెండవది స్థాపించ బడిన మరుచటి సంవత్సరములో అనగా 1907 లోను అణగ త్రొక్కబడినవి. 1912 లో స్థాపించ బడినను ఆయికాయి సంఘము కొంత స్నేహ సంప్రదాయముతో వర్తించుచున్న కారణమున అసలే అణగ త్రొక్కబడకుండా కాస్త కొనయూపిరితో జీవించు చున్నది. 1936 ఫిబ్రవరిలో స్థాపితమైన మిస్సీటీ పార్టీ ప్రభుత్వములో ప్యాసిష్టు ప్రతికూల పక్షమువారు 204 గురు ఉండగా అప్పోజిషను పక్షమువారు 174 గురు ఉన్నారు. ప్యాసిష్టులకు ప్రతికూలముగా వోటులిచ్చిన కొందరిమీద బాంబులుకూడా విసరబడినవి.

జపానులో యే పక్ష ప్రభుత్వ మటు ఉండనీ, అది సైన్యమునకు కావలసిన ఖర్చుల నన్నిటిని చెల్లించు చుండవలసినదే. వాణిజ్య మంత్రులందరూ, యుద్ధ, నావికా మంత్రుల చేతులలో కీలుబొమ్మలు. జపానులో అన్నిటి కంటెను ప్రధానమగు పరిశ్రమ, యుద్ధపరికరముల పరిశ్రమయే, కనుకనే వారి ధాటీ ఈరీతిని చెల్లుచున్నది.

*** చీనామీద కన్ను ***

జపానులో కలిగిన నూతనపాశ్చాత్యజాతీయ చైతన్య మూలకముగా జపాను జనసంఖ్య హెచ్చినది; పరిశ్రమలు పెట్టి గినవి; సైన్యములు యుద్ధనావలు వృద్ధియైనవి. జపానువారు నివసించుటకును బాగుపడుటకును శ్రోత్రసీమలు; సరుకులు చెల్లుటకు, ముడిపదార్థములు సంపాదించుటకు పలనరాజ్యములు; సైన్యముల పనికై శ్రోత్ర అవకాశములు కావలసి యున్నవి. జపాను ప్రక్కనున్న విశాలదేశము, అనేక అవకాశములను పూర్తి చేయుదేశము చీనా యైయున్నది. కనుక జపానుకళ్లు చీనామీద పడినవి.

చీనా ఇదివరకే అనేకపాశ్చాత్యప్రభుత్వములకు గుత్తయైయుండెను. చీనాలో కూడా ఇంతో అంతో జాతీయవిజ్ఞానము సోవియటు ఆశయములు మొలకలెత్తినవి. కనుక జపాను ఆశలు సఫలము కావలెనన్న అవతల పాశ్చాత్యప్రభుత్వములను ఇవతల చీనాప్రజలను డీకొనగల సామర్థ్యము కావలసి యున్నది. జపాను తన పారిశ్రామికాభివృద్ధిని సైన్యాభివృద్ధిని కూడ ఇందుకొరకే చేయుచున్నది.

చీనాయొక్క దక్షిణ మధ్యభాగములును పసిఫిక్కు దీవులును ఇదివరకే మంచి నాగరకత పొందియున్నవి. వీనిని లోబరచుకొన్నచో తక్కిన చీనా సులభతరముగా వశ్యము కాగలదు కనుక ఈ భాగములలోనే ముందు ప్రవేశింపవలెనని జపానులో ఒకతెగ వారి అభిప్రాయము. ఈ పనికై

పూనుకొన్నచో ముందుగానే అమెరికాతోను ఇతరవిదేశములతోను విరోధమునకు సిద్ధముగా ఉండవలెను. జపానులో యుద్ధమంతివర్గము లన్నియు ఇందు కనుకూలములు.

రెండవవర్గము అనగా పారిశ్రామికప్రభువులును వర్తక శిఖామణులును చీనా వాయవ్యభాగమును ముందు స్వాధీనము చేసుకొనవలెనని కోరుచున్నారు. ఈభాగములు సులభ సాధ్యములు, ముడిపదార్థసంపూర్ణములు, మంచి కలపదొరకును. కనుక నౌకాశాఖవారు కూడ దీనికే అనుకూలముగా ఉన్నారు. రెండువర్గములవారి యొక్కయు పరంపరాశయము చీనా సంతటిని తమ స్వాధీనమునం దుంచుకొనుటయే.

వాయవ్య చీనాలో ముడిపదార్థములు చౌక, కూలి వారలు చౌక, వస్తువులు యెక్కువగా చెల్లును కనుక 1931 కి పూర్వమే జపాను పెట్టుబడిదారులు అక్కడ అనేకబట్టల మిల్లులు, బొగ్గుగనులు, నూనెమిల్లులు మొదలైనవి పెట్టి లాభములు తీయుచుండిరి. మంచిహక్కులు సంపాదించి ఇదివరకే అభివృద్ధి పొందుచుండిరి. కనుక మంచూరియా సులభముగా సాధ్యము కావచ్చును. ఇది సాధ్యమైనచో అవతల రష్యాకు ఇవతల అమెరికాకు కూడ జపానుప్రక్కలో బల్లెమై యుండును.

1894 నుంచి జపాను చీనాలో ఒక్కొక్కముక్కను తీసుకొనుచుండెను. ఆ సంవత్సరం డిసెంబరు మాసములోనే ఛార్కోజాను తీసుకొనెను. రష్యా అడ్డుతగులబట్టి కాని మం

చూరియా స్వాధీనమై యుండెడిది. 1904-5 రష్యా జపాను యుద్ధములో రష్యా ఓడిపోయినది కనుక క్వాంటంగున్న తూర్పు చీనారైల్వే (దీనినే తరువాత దక్షిణ మంచూరియా రైల్వే అనిరి) చాలాభాగమున్న జపానుకు స్వాధీనమైనది. దక్షిణ మంచూరియా వీరి ఆటలకు ఆటపట్టు (స్పియర్ ఆఫ్ ఇన్స్ట్రూమెన్సు) అయినది. ఈ విధముగా జపాను సామ్రాజ్యముయొక్క పలుకుబడి ఆసియాలో వృద్ధియైనది గనుకనే 1934 లో జపాను తన మన్రోడాక్టరిను ప్రకటించగలిగినది.

ఐరోపాయుద్ధము ప్రకటించబడగానే జపాను జర్మనీ యొక్క చీనా వలసరాజ్యములగు వెయిహి నీను, హంటంగు లను, తత్ప్రాంతములందలి రైల్వేలను స్వాధీనము చేసుకొని నది. చీనాలో జర్మనీని ఒక్క జపానే ఓడించి తనసామ్రాజ్యము నీ రీతినీ పెంచుకొనినది. చీనా రిపబ్లికు ప్రెసిడెంటు యుఆనుషిలేయిని వశీకరణ మొనర్చుకొని అతనిని చక్రవర్తిని చేయబూనినది. ఇట్లుచేసినచో గ్రేటుబ్రిటను, అమెరికా దేశములు తన నెదిరించలేరనిన్ని, అంతగా యెదిరిస్తే కాస్త సదుపాయములు చేసి ఊరుకో పెట్టవచ్చుననిన్ని జపాను ఉద్దేశమై యుండెను.

1915 లో జపాను కాళసర్పసంఘమువారు డిమాండు లను పెట్టిరి. వీనిని అయిదుభాగములుగా విభజింపవచ్చును. మొదటిభాగము ప్రకారము జర్మనీని చీనానుండి తొలగించ వచ్చును. రెండవభాగము ప్రకారము దక్షిణ మంచూరి

యాను, లోపలి మంగోలియాలో తూర్పుభాగమును జపాను స్వాధీనములో ఉంచుకొనవచ్చును. మూడవభాగము ప్రకారము చీనాలో ఉన్న పెద్ద ఇనుపగనులన్నియు జపాను స్వాధీనమగును. నాలుగవభాగము ప్రకారము చీనాయొక్క దీవిని గాని, సింధుశాఖనుగాని, రేవునుగాని హార్బరునుగాని ఒక్క జపానుకే కాక మరియే యితరజాతికిని బాడుగవేయరాదు. అయిదవభాగము ప్రకారము చీనా యెల్లయు జపానుకు ఆర్థిక రాజకీయ దాస్యముచేయునట్లు బిగించును.

యుఆన్-షి-కాయ్, ఈ డిమాండులకు లొంగుదామా మానుదామా అని చాలాకాలము తటపటాయించెను. కాని ఈ షరతులకు ఒప్పుకుంటావా లేక యుద్ధముచేస్తావా అని జపాను అంత్యసందేశమును పంపినప్పుడు అయిదవభాగము డిమాండులకు తప్ప తక్కినభాగముల కన్నిటికిని యుఆన్-షి-కాయ్ తలయొగ్గెను. ఈ అయిదవభాగమునకై నను యుఆన్-షి-కాయ్ మొగముచూచి జపాను లొంగలేదు. బ్రిటను మొదలగు విదేశీప్రభుత్వముల నిర్బంధ మొకటియుండుటచే ఇప్పటి మట్టుకు జపాను ఆ షరతులను ఉపసంహరించు కొనెను.

1916 లో జపాను చీనాతో ఒక ఒడంబడిక చేసుకొనెను. దాని ప్రకారము విరోధుల నెదిరించుట యందును, ఉభయుల సంరక్షణమునందును ఒకరికొకరు సహాయము చేసుకొనుటకును యుద్ధసామగ్రిని చేకూర్చుటకును ఒప్పుకొనిరి. ఈ

విధముగా చీనానిండా సేనలు, ఉద్యోగస్తులు మొదలగువారిని జపాను దించగలిగినది. యుద్ధానంతరమున జర్మనీ వలస రాజ్యముగు చీనాభాగములను చీనాకిచ్చి వేయుదురను ఊహతో చీనా మిత్రవర్గమునకు 1,75,000 మనుష్యులసహాయమును ప్రాప్తు మెనపొటేమియా ఆఫ్రికాలకు పంపెను. కాని యుద్ధానంతరమున మిత్రవర్గమువారు చీనా కోర్కెను తీర్చక అంతకు ముందే ఆ ప్రదేశముల నాక్రమించుకొనిన జపాను తీసుకొనుట కంగీకరించిరి. అయిరోపాయుద్ధము అనాధజాతులకు స్వాతంత్ర్యమును ఎల్లరకు స్వయం నిర్ణయపుహక్కును ఇచ్చునిమిత్తమే జరుపబడినదను ప్రారంభప్రకటనలు నమ్ముకొని చీనా యుద్ధానంతరమున ఈ దిగువ అయిదుకోరికలను కోరెను. (1) చీనాలో వివిధ దేశముల లాభముకొరకు ప్రత్యేక ప్రదేశములు కేటాయించబడినవి. వీనిని స్థిరముగా ఆఫ్ ఇన్స్ట్యుయెన్సు అందురు. మరే దేశములోను ఇట్లు లేదుగనుక వీనిని తీసివేయవలెను. (2) చీనాలో విదేశ ప్రభుత్వముల సేనలు పోలీసులు ఉండరాదు. (3) తపాలా, టెలిఫోను తంతిశాఖలు విదేశస్థుల స్వాధీనములో ఉండరాదు. (4) చీనాలో విదేశీయులకు స్వదేశస్థులకు కంటే మించినహక్కులు (ఎక్స్ట్రాటెరిటోరియల్ రైట్సు) తొలగించవలెను. (5) విదేశస్థు లాక్రమించుకొనిన ప్రదేశములను చీనా కిచ్చివేసి విదేశవస్తువులపై చీనా కిష్టమై అనుకూలమైన రీతిని సుంకములను విధించుకొన నీయవలెను. ఈ కోరికలు చాలా న్యాయమైనవి, ధర్మమైనవే. కాని వీనిని

గూర్చి ఆలోచించవలసిన అవకాశ మదికాదని ఇవి త్రోసి వేయబడినవి.

చీనాలో పాదుకొన్న తొమ్మిది విదేశ ప్రభుత్వము లకును వారిలో వారికే పడక పోవుటచేత అందరూ కలసి చీనాను సరిగా అభివృద్ధి చేతామనే మిషపెట్టి యెక్కువ సమరసగా లాభాలు పంచుకొనుటకై ఒకసభ 1921 సెప్టెంబరు 12 వ తేది మొదలు 6-2-1922 వరకు వాషింగటనులో జరిపి ఒక ఒడంబడికకు వచ్చినారు. ఈసభలో పాల్గొనిన తొమ్మిది దేశములు అమెరికా సంయుక్తరాష్ట్రములు, గ్రేటు బ్రిటను, ఫ్రాన్సు, ఇటలీ, జపాను, బెల్జియము, హాలండు పోర్చుగలు, చీనా. దీనిప్రకారము చీనాకు ఒక స్వయంవ్యక్తిత్వ మున్నదని అంగీకరించారు. నిజంగా చూస్తే జపాను చీనాను యెక్కడ యెక్కువ మ్రింగివేయునో అని కల్పించిన యెత్తే ఇది. జపాను ఈసంగతి తెలుసు కున్నది. జపాను ప్రధాని టనాకా అనునతడు 1926 “తనాకా ప్రణాళిక” (టనాకా మేనిఫెస్టో) ను ప్రకటించెను. చీనాలోను కొరియాలోను జపాను ప్రతికూల తీరుగుబాటులు జరిగెను. వీనిని సహించకే జపాను టనాకా ప్రకటనము చేసెనని కొందరందురు. మంచూరి యాలో బలవంతముగా సైన్యమును దింపి ఆక్రమింప వలె ననియే ఈ ప్రకటన సారాంశము. 1931 సెప్టెంబరులో మంచూరియా ముఖ్యపట్టణమగు మూడ్జును నగరమును జపాను తీసుకొని మంచూకో రాజ్యమును నిర్మించెను. బ్రిటనుకు ఇది

ఇష్టము లేకున్నను, జపాను యేవోకొన్ని సౌకర్యములను చేస్తూ నన్నందువలన లిట్టను కమిషనువారు ఈ ఆక్రమణమున కనుకూలముగానే 1932 లో తీర్పు వ్రాసిరి. చీనా పెద్దగోడ పొడవునను జపాను మిలిటరీ స్టేషనులను నిర్మించెను. తరువాత జహోలు, చాహారు రాష్ట్రములను తీసుకొనెను. ఈవిధముగా ఉత్తరచీనాలో జపాను యేటేటా యెంతో కొంత తీసుకొనుచునే యున్నది. జాతినమితి దీనిని లీగ్ ఆఫ్ నేషన్సుకాస్త ఆక్షేపించినదను కారణమున జపాను సమితిని తృణీకరించి వెలుపలకు వచ్చివేసినది.

1933 లో జరిగిన టాంగుకూ ఒడంబడిక ప్రకారము చీనా, మంచూరియాను జపానుకు అర్పించినట్లే. ఈఒడంబడిక వరతు లిదివరకు బహిరంగముగా ప్రకటనము కాలేదు. ఇందులో సంతకము పెట్టిన చియాంగు కాయీషేకు జపాను స్నేహము కొరకు చీనా నెంతవరకు ధారపోసినాడో తెలియుట కష్టము. లోపల మంగోలియాలో జపాను ప్రవేశించుటకై యెత్తులు పన్నుచున్నది. ఇందుకై మంచూకోకును ఆదేశమునకును మధ్యనున్న 15000 చదరపుమైళ్ల ప్రదేశము అనగా జెహోలు చాహారు జిల్లాలను జపాను స్వాధీనము చేసుకొనియే యున్నది.

*** చీ నా లో వి జ య ము లు ***

మంచూకో రాజ్యముయొక్క విస్తీర్ణము జర్మనీ, ఫ్రాన్సు, స్విజర్లేండు, ఆస్ట్రీయాదేశముల విస్తీర్ణమంత ఉండును. లోపలి మంగోలియాలో దూరుదమన్నను, అమెరికాను ప్రతిఘటింత మన్నను, ఉత్తర చీనాలో మరింత దొలుచుకొందమన్నను ఈరాష్ట్రము జపానుకు మిక్కిలి అనుకూలించును.

ప్రత్యేక స్వతంత్రరాష్ట్రమను పేరేగాని చక్రవర్తి హెన్రీ పూయీ యొక్క కుటుంబ సంరక్షకశాఖ మొదలు సమస్త రాజకీయ సైనిక పోలీసు ఉద్యోగములును జపాను వారివే. జపాను వెళ్లుటకు ముందు మంచూకో దొంగల మయము ; శాంతికి శూన్యము, పరిశ్రమలులేవు, వ్యవసాయము తక్కువ. జపాను దక్షిణమంచూకో రెయిల్వేను తీసుకొని ఇతర రెయిల్లను వేయించి, పోలీసు స్టేషనులుపెట్టి శాంతి నెలకొల్పెను. మంచూ కోలో నవనాగరికత నెలకొల్పేటందుకు 1932 లో జపానుకు 29 మిలియనుల యెన్నులై తే, 1934 లో 78 మిలియనులైనది. ఏటా ఈరీతినే ఖర్చులు హెచ్చుచున్నవి. మంచూకో రాజ్య స్థాపన సమయమున బ్రిటను, అమెరికా మొదలగు దేశములకు మంచూకో తలుపు తెరచియుంచి అందరకు లాభములు కలిగి స్తానని సూచించినది కాని ఇంత దండుగ అవడముచూచి ఆతెరచియుండిన ద్వారములనుండి పూర్వపువారిని వెళ్ల గొట్టుటే కాని క్రొత్తవారిని రానీయకుండా చూచుచున్నది.

రాజ్యాస్థాపన అయిన క్రొత్తరికములో మంచూకోకు సంవత్సరమునకు 40 మిలియనుల గాలనుల క్రూడుఆయిలు కావలసియుండేది. దీనిలో 4 కి అమెరికా, బ్రిటను, డచ్చి కంపెనీల వారు ఇచ్చుచుండిరి. జపాను ఈఖర్చును భరించలేక కొంత పెట్టుబడి మంచూకోలోనేపెట్టి పుష్కానుషేలు ఆయిలు తయారుచేయింప నిశ్చయించుకొన్నది. తక్కిన విదేశస్థులు ఇది అక్రమమని పెద్ద గోలచేసిరి. కాని జపాను లక్ష్యపెట్టలేదు. మంచూకోలో శాంతినెలకొల్పుట, ఫ్యాక్టరీలు కట్టుట మొదలైనవన్నీ యెంతకష్టమైనను, జపాను వీటికన్నిటికిని తెగించుకొనుట కొక్కటేకారణము. ముందు మంచూకోలో బైటాయిస్తే క్రమంగా చీనా అంతలోను పెద్దతనం వహింపవచ్చుననియే జపాను యూహ.

మంచూకో వలన జపానుకు ఉత్తరోత్తరా మంచీలాభముగా వుండునేకాని ప్రస్తుతం అవసరములకది చాలదు సరేగదా ముందుకలిగే లాభములకు ఇప్పుడు చాలావరకు దండుగపెట్టుకోవలెను. జపాను జనసంఖ్య వెయ్యికి 30 కంటె యెక్కువగా యేటా పెరుగుచున్నను వ్యవసాయ తరగతులు మంచూరియాకు వెళ్లలేదు, వెళ్లవు. వర్తకములు ఉద్యోగములుచేసి పైపైని తడుముకొనుటయే జపాను ఉద్దేశము. ఇటువంటి పనులకై ఇదివరకే చాలావరకు వృద్ధికివచ్చిన దేశము అవసరము. మంచూకో దిగువనున్న ఉత్తర చీనా అనబడు అయిదు రాష్ట్రములును అట్టివి. హావేయి, చాహారు, స్యూయి

యాన్, పాస్నీ, పాంథింగులలో 90 మిలియనుల ప్రజలు
 న్నారు. అనగా జపాను జనసంఖ్యకంటె 22 మిలియను లెక్కువ.
 వీరు సంవత్సరమునకు 200 డాలర్ల విలువగల విదేశీవస్తువులను
 దిగుమతి చేసుకొనుచున్నారు. ఈనరుకంతా జపానులో తయారైనదే
 అయినయెడల అలాభములు కలసివచ్చుటయే కాక
 రానున్న యుద్ధమునకై మంచూకోలో చేయవలసిన ప్రయత్నములకది
 యెంతయు ఉపయోగపడగలదు. ఇదిగాక అక్కడ
 మంచి ఇనుము, నూనె, తగరము, రాగి బంగారము గనులున్నవి.
 అక్కడ మంచి ప్రత్తిపంట పండును. ఆప్రత్తి తన స్వాధీనములో
 ఉండినయెడల ఇండియానుండియు అమెరికానుండియు
 సంవత్సరమునకు 400—500 మిలియను టన్నుల ప్రత్తి
 దిగుమతియగుటకు అవసరముండదు. అక్కడ పశుసంపద
 చాలా శ్రేష్ఠమైనది. వాటితోలు ఒలిచి చెప్పలు మొదలగు
 వస్తువులు తయారుచేసి ప్రపంచమున విరజల్లవచ్చునని
 జపాను ఊహ. రెయివ్వేలు సిద్ధముగాఉన్నవి గనుక రాకపోకలు
 రక్షణలుకొరకై తడములాడు కొనసకకరలేదు. యుద్ధసమయమున
 జపానుకు ఆహారము పోసీయకుండ చుట్టి వేతమని
 అమెరికా రష్యాలు తలచుచున్నవి. ఉత్తర చీనారేవులు
 జపాను చేతులలో వుండినయెడల ఆపని సాగనేరదు. లోపలి
 మంగోలియాలోనికి సెంట్రలు ఆసియాలోనికి, టిబేటులోనికి
 యెగబ్రాకవలెనంటే ఇది చాలా అవసరము.

మంగోలియాలో ఇంకను కొందరు మంగోలు నాయకులు జాతీయ భావపూరితులున్నారు. ఈజాతీయ భావము నూతనాని జపాను చీనా రష్యాల కడ్డముగా వారిని నిలబెట్టవచ్చును. పశ్చిమ మంచూరియా, లోపలి మంగోలియా, మంగోలియను రిపబ్లికు కలిస్తే మంగోలియాదేశమగును. జెహోలు, సాంగాను అను రెండురాష్ట్రములు, మంగోలియాకు చెందినవి. అప్పుడే వానిని మంచూకో రాష్ట్రములోని అయిదు జిల్లాలలో ఒక భాగముక్రింద మార్చుకొనినది. చీనానుంచి మంగోలియాకు యెవ్వరునూ పోకుండా రహదారి ప్యాసుల సిద్ధమును జపాను పెట్టినది. జపాను సేనలకు తెలియపరచకుండా ఆభాగముల ద్వారా రాకపోకలెవ్వరికిని సాధ్యము కాకున్నవి.

హోపేయినుండి చీనాగవర్నరును తీసివేయవలెననిన్నీ, క్యూమింటాంగుతో దానికి సంబంధ ముండకూడదనిన్నీ, అక్కడ జపాను ప్రతికూలప్రచారము చేయరాదనిన్నీ 1935 లో జపాను చీనాకు సందేశమును పంపించినది. హోపేయితో సంబంధ ముంచుకొనని చీనాచేతులు కడుగుకొని జపాను విజయమును స్థిరపరచినది. చాహారునుంచి కూడా చీనాగవర్నరును తరిమి జపాను తన గవర్నరును పెట్టినది. ఈ రెండురాష్ట్రములతో తక్కిన మూడురాష్ట్రములను చేరి వేరే స్వతంత్రరాష్ట్రముగా కేటాయించవలెనని జపాను చీనాకు 1935 సెప్టెంబరులో ఒకసందేశము పంపినది. ఈ రాష్ట్రమును “కమ్యూనిష్టు

ప్రతికూల ఉత్తరచీనా స్వతంత్ర రిపబ్లికునభ" అధికారము క్రింద నుంచవలెనని కోరినది. నవంబరు 23వ తేదీని ఇందుకై యుద్ధమునకు కూడ దిగినది. కాని కొందరు కర్షకులు పన్ను లీయమని తిరగబడుటవలన జపాను కొంచెము శాంతించి వెనుకకు తగ్గినది. పీపింగు, టీప్సినుమొదలగు నగరముల ప్రజలు చీనా పక్షపాతులే యైనను జపాను సహాయములేనిదే తాము నెగ్గలేమని తక్కిన మూడురాష్ట్రముల గవర్నరులకును తెలియ వచ్చినది. కనుక ఈ అయిదురాష్ట్రములును నేడు చీనానుండి యింకా సంపూర్ణముగా స్వతంత్రములు కాకున్నను చీనాకందు పలుకుబడి లేదనియు జపాను చెప్పినట్లుగా ఆడిజపానుకు లొంగి యుండుచున్నవనియు విశదమగుచున్నది.

* * * మం గో లి యా చ రి త్ర * * *

మంచూకో దేశమునకు పడమరను రెండుదేశములున్నవి. దక్షిణభాగమునకు లోపలి మంగోలియా అనియు, ఉత్తరభాగమునకు వెలుపలి మంగోలియా లేక మంగోలియన్ రిపబ్లికు అనియు పేర్లు. ఈ రెండింటికిని చాలా భేదములున్నవి. మంచూకో రాజవంశమువారు మొట్టమొదట దక్షిణభాగముతో స్నేహముచేసి ఉత్తరభాగమును కూడా బెదిరించి చీనానంతటిని జయించి ఒక సామ్రాజ్యముగా కొంతకాలము వరకును పరిపాలించిరి. ఈ విధముగా 1911 వరకు ఉండెను. 1911 లో చీనా రిపబ్లికు స్థాపించబడగానే ఉత్తరమంగోలియా

తాను వేరే రిపబ్లికుగా ప్రకటించుకొనెను. లోపలి మంగోలియా మీద చీనా అధికారము కలిగి యుండగోరెనుగాని, అది సాగలేదు. కనుక ఈ రెండురాష్ట్రములును అప్పటినుండి చీనాతో సంబంధము లేక స్వతంత్రముగానే ఉన్నవి.

క్రమక్రమముగా ఉత్తరమంగోలియాకు చీనాతోకంటే రష్యాతోనే సంబంధము ముదరజొచ్చెను. ఈ దేశమునకు ఉర్గానగరము, రాజధాని. రష్యా సహాయముతో ఇక్కడ శాంతి నెలకొనెను. మధ్యయుగమునాటి జమిందారీ తత్వము వదిలిపోయెను. పశువుల మందలు పెరిగెను. 1911-15 మధ్యను జారులు 5 మిలియను రూబుల్సు మంగోలియాకు బదులిచ్చి బాగుచేసిరి. జపాను, చీనా కూడా తిరిగి మంచిమాటలతో మంగోలియాను తమలో చేర్చుకొనగోరినవి కాని సాధ్యము కాలేదు.

వెలుపలి మంగోలియాలో చీనా జనరలు హున్సా అను నతడు 1919 ప్రాంతమున కొంత భయంకరదారుణ పరిపాలన మును ప్రారంభించెను. కాని అంగెర్ను పైర్ను బర్గు అను ఒక్క పిచ్చిప్రభువు (మేడ్ బార్) ఆ సమయమున లేచెను. అతను జెంఘిస్కాను వంశీయుడు. లోపలి, వెలుపలి మంగోలియా లను కలిపి మంగోలియా సామ్రాజ్యముచేసి “ ఆసియావాసులకు ఆసియా ” ఉండవలెనని అతను కొంత అలజడిచేసెను. జపాను ఇతనికి చాలాసాయమును కూడా చేసెను కాని మూడు నెలలు దాటకుండా ఇతని పిచ్చిపరిపాలన మంతమొందెను.

చీనా జనరలు హుక్కిందను, మంగోలియా ప్రభువు అంగెర్ను సైర్ను క్రిందను వీడితులైన ప్రజలందరును మంగోలియాను ప్రజాపక్షమును స్థాపించిరి. ప్రభుత్వమును కూడా నెలకొల్పిరి. పిచ్చిప్రభువును, చీనా జనరలును కూడా ఓడించినవారు వీరే. వీరికి రష్యా సోవియటుప్రభుత్వము సహాయమొసరించెను. చీనాప్రభుత్వము మంగోలియాను తనక్రిందనుండి విడతీయరాదని సోవియటు ప్రభుత్వమునకు అర్జీపెట్టుకొనెను. సరే చీనాక్రిందనే అది ఉండనీ అని రష్యా ఊరకొనెను. అయినను మంగోలియా రిపబ్లికుపై చీనాకు నిజమైన యెట్టిఅధికారమును లేదు. ఈ దేశప్రజలలో చాలామందిది బౌద్ధమతము. వారు సజీనబుద్ధుని (లివింగుబుద్ధ) పూజింతురు. కనుక బౌద్ధలామాకు కొంత మతాధికారమున్నను, నిజమైన పరిపాలకులు మంగోలియాను ప్రజాపక్షమువారే. 1924 వరకు ఒకబుద్ధుడు చస్తే మరియొక బుద్ధు నెన్నుకొనుచుండిరి కాని అప్పటినుండి ఆబుద్ధుని అనుచరులకు కాస్త ఆస్తి విడచిపెట్టి తిరిగి బుద్ధుని యెన్నుకొనుటే మానిరి.

మంగోలియా రిపబ్లికు కాకముందు ఆ దేశవర్తకమంతయు చీనావారి చేతులలో నుండెను. చీనావారు వారికి సరుకులరువిచ్చి అప్పులలో ముంచి వీడించుచుండిరి. రిపబ్లికు రాగానే ఆ అప్పులన్నీ రద్దుచేసినది. సహకారవ్యాపారము వృద్ధియైనది. వెలుపలి మంగోలియాలో ఉన్నంత జాతీయత లోపలి మంగోలియాలో కాని మంచూకోలో కాని లేదు. ఇక్కడి పాఠశాల

లలో మంగోలుభాష, సేనలు మంగోలియా సేనలు, ఉద్యోగస్థులు మంగోలియనులు, వ్యవహారములు మంగోలియాకు లాభప్రదములు : రెయిల్వేలు మొదలైనవి మంగోలియా స్వాధీనములో ఉన్నవి. రష్యా తూర్పుదేశ అంతర్వ్యవహారములలో ఎట్టి జోక్యమును కలిగించుకొనదు. పరిశ్రమలు ఆధునిక పద్ధతులతో నడుచుచున్నవి.

దీని కంతకును కారణము రష్యాకు సామ్రాజ్యతత్వ దురాశలు లేకుండుటే. 1925 లో టర్కీతోను, 1926 లో ఆఫ్ఘనిస్తానముతోను, 1927 లో పెర్షియాతోను పరస్పరస్నేహము, ఆక్రమణవిరుద్ధము అయిన ఒడంబడికలను చేసుకున్నది. మంగోలియా రష్యాచేతిలో కీలుబొమ్మరాజ్యము కాదు. మంగోలియా రష్యాకు లొంగివున్నకంటే స్వతంత్రమై వుంటేనే రష్యా యొక్క తూర్పు దేశవ్యవహారనీతి కెక్కువ అనుకూలము. 1933 లో రష్యా బలవంతమై యుంటే జపాను మంచూకోను స్వాధీనము చేసుకొనలేకుండెడిదట. మంచూకో స్వాధీనమైనంతమాత్రమున జపాను మంగోలియా రిపబ్లిక్మీద సులభ తరముగా దాడి వెడలగలుగు ననుకొనుట కల్గ. మంగోలియాకు రష్యాపూర్ణముగా అండనిలచి యున్నదిగనుకనే జపానుఆటలు సాగకున్నవి. మంగోలియా సరిహద్దులలో జపాను ఎన్నో పిఠూరీలు రేపినదికాని దండయాత్రకు పూనుకొనలేకున్నది. జర్మనీ రష్యామీదికి దాడి వెడలినను, జపాను దక్షిణచీనా, మధ్య చీనాలమీదికే తగులునుకాని మంగోలియా మీదికి వెళ్లగలుగునేమో సందేహమే.

* * చి యాం గు కా య్ సం కల్ప ము లు * *

చియాంగుకాయ్ షేకు నేడు చీనాకు డిక్టేటరు. నాంకింగు రాజ్యస్థాపకుడు. బూర్జువా వర్గమున కధినాథుడు. చీనా ఆయువుపట్టులన్నియు అతని స్వాధీనములో ఉన్నవి, నిజమే. కాని జపాను కతను లొంగిపోవుచుండుట ఆశ్చర్యము. అతనిలో జాతీయతత్వమునకు లోపమున్నదని యెవ్వరును అనలేరు. రష్యాసహాయముతో జపానును కొట్టుటకాని, జపాను సాయముతో రష్యా నోడించుటకాని చీనా జాతీయవాదులకు సరిపడదట. నానాజాతి సమితివారు చీనా సుద్ధరింతురేమో అన్న ఆశ కొంతకాల ముండేడిదికాని అది నిరాశయైనది. జపానుతో తాను డీకొనలేనన్న కారణముతప్ప చియాంగుకాయ్ షేకుకు జపాను పక్షపాతముకాని ఆశకాని యేమీలేదని చెప్పవచ్చును. అతనికి కావలసినదంతయు స్వతంత్ర చీనారాజ్యము. దీనికి భంగముగా జపాను యెన్నికార్యము లొనరించుచున్నదో, రష్యా పక్షపాతియగు చీనా కమ్యూనిష్టుపార్టీ అన్ని అవకతవకలు చేయుచున్నదని అతని విశ్వాసము. ఇట్లు చక్కపడనిదే పైవారిని తడుమలేమని అతని వ్యవహారసీతి. ఈకారణమున అతను తన ప్రయత్నములను జపాను మీద కంటే చీనాకమ్యూనిష్టు పార్టీమీదకూడ యెక్కువగా కేంద్రీకరించుచున్నాడు : పోనీ చీనా కమ్యూనిష్టుల దన్నుతో జపాను మీద తగులుదమన్నను, ఈ కమ్యూనిష్టులు అంతవరకే అత

నితో స్నేహముచేసి, తరువాత చీనాను రష్యా కమ్యూనిజముకు ధారపోయుదురని అతని భయము. ఈ కమ్యూనిజ్టుల సహాయముతో అతను జపాను నోడించగలుగునా లేదా అన్నది సందేహస్పదమే యైనను, ఈలోగా చీనా అంతయు కమ్యూనిజ్టు అగుట నిశ్చయమని అతని ఉద్దేశము.

* * * చీనా నట్లు చేయుట అతనికిష్టము లేదు * * *

ఈలానుగు చూచుకొనియే జపాను మంత్రి హిరోటా మూడు విషయములతో కూడిన ఒక డిమాండును పెట్టెను. చీనాలో కమ్యూనిజము లేకుండా చేయుటకు చీనా జపానులు రెండును పూనవలెను. అనగా యీ విషయో చీనాలో జపాను యెక్కడెక్కడ సేనలు నింపినను అంగీకరించవలెను. ఇది మొదటివిషయము. రెండవది విదేశప్రభుత్వములలో నేయొక్కదానినైనను అణచుటకు రెండవదాని సహాయమును చీనా ఆక్షేప్తింపరాదు. దీనికర్థము చీనాకు ఒక్క జపానుతో తప్ప మరియే యితరప్రభుత్వముతోను సంబంధముండరాదనియే. అనగా చీనా విదేశవ్యవహార నీతియంతయు జపాను స్వాధీనములో నుండవలసినదే. మూడవది చీనా జపాను మంచూకోలు పరస్పరార్థిక సహకారముతో వర్తించుచుండుట. అనగా మంచూకో నాణ్యములు తక్కిన చీనా అంతటిలో చలామణికావలెననియే. ఇట్లుచేసినచో చీనాయెల్లయు అనతి కాలములో జపానుకు వలసరాజ్యముకంటెను కనిష్టమగును.

నానాజాతి సమితి ఆశ చీనాకు లేకున్నచో చీనా దీని సంగీకరించుటా మానుటా యనునదియే చీనాసమస్య. ఈ కారణమువల్లనే జపాను యెన్నిముక్కలు కోసుకొనుచున్నను నాంకింగుప్రభుత్వము సాధ్యమైనంతవరకు ప్రతిఘటించి, వీలు తప్పితే అంగీకరించవలసిన గతి పట్టుచున్నది. ఈ పద్ధతి యిష్టములేక నేఘ్యాకనులో విప్లవములేచి కమ్యూనిష్టుప్రభుత్వము నెలకొల్పబడినది. కాని అది మూడుమాసములు మాత్రమే జీవించి అంతరించినది. అయినను 1932 నాటికి అనేకరాష్ట్రములలో శాంతముగా సోవియటుప్రభుత్వము నెలకొల్పబడినది. చీనాలో యే భాగమునందు సోవియటుప్రభుత్వము స్థాపించబడినను దాని నణచివేయుదునని జపాను భీష్మించి నాంకింగు ప్రభుత్వము సహకారము చేయవలెనని నిర్బంధించుచున్నది. నాంకింగు ప్రభుత్వము ఇందుకు టంగుకూ ఒడంబడిక (1933 మే) ద్వారా అంగీకరించి జపానుకు సాయముచేయుచున్నట్లే మనము గ్రహింపవచ్చును. ఒడంబడికలన్నీ అతిరహస్యముగా జరుగుచున్నవిగనుక యే సంగతిగాని తెలిసికొనుటకు సాధ్యము కాదు.

*** వి ద్యా ర్థి ఉ ద్య మ ము లు ***

చీనా విద్యార్థులకు కళాశాలలలో జపాను ప్రతికూల భావములు బోధింపబడుచున్నవి. ఉత్తరచీనా, చీనానుండి స్వతంత్రమగుట కాని జపానుప్రతిభ అక్కడ హెచ్చుచుండుట కాని వీరికిష్టములేదు. పీపింగులో 1500 మంది విద్యార్థులు

సమ్మెకట్టి జపానుకు ప్రతిఘటనమును ప్రకటించిరి. టీన్ స్పెన్ నగరవిద్యార్థులు వీరికి తోడ్చిరి. ఇంకెందరో విద్యార్థులు కూడ వీరితో కూడిరి. ఈ ఉద్యమము కళాశాలల నుండి హైస్కూళ్లు, మిడిలుస్కూళ్లకు కూడా వ్యాపించినది. చీనా అంతటను ఒకటే కేకలు :

(1) ఉత్తరచీనా విడిపోవరాదు.

(2) ఉత్తరచీనా పౌరులకు సాయముచేయవలెను.

(3) చీనాకు ప్రతికూలమైన రాయబారములను నిరాకరించవలెను.

(4) నాంకింగు ప్రభుత్వము విదేశముల దాడి నెదుర్కొనవలెను.

(5) చీనాయంతయు సంయుక్తము కావలెను.

(6) చీనాలో ఒక అంగుళము మేరయైనను విదేశీయులకు లోబడరాదు.

1936 జనవరి 15 వ తేదీని చియాంగు కాయ్ షేకు కాలేజీ ప్రొఫెసర్లు, స్కూలు మేష్టర్లు మొదలగువారిని పిలపించి వారికి సంగతి సందర్భములెల్లయు బోధపరచెను. విద్యార్థులు కొంతవరకు సమాధానపడినట్లు కనిపించిరి. కాని వారిప్రశ్నల కన్నింటికిని చియాంగుకాయ్ షేకు సరియైన సమాధానములను చెప్పక తనశక్తి సంతటిని కమ్యూనిష్టుల నణచుటయందే కేంద్రీకరించుచుండుట చేత వారిద్వేషము క్రమేణా మరింత వృద్ధియైనది—చియాంగుకాయ్ షేకు సరియైన సమాధానములను చెప్పకతప్పదు.

*** పాశ్చాత్య ప్రభుత్వములవైఖరి ***

జపాను ఈవిధముగా చీనా నాక్రమించుచుండగా పాశ్చాత్యప్రభుత్వము లేమిచేయుచున్నవి? గ్రేటుబ్రిటను తాను స్వతంత్రముగ నెట్టిచర్యయు తీసుకొనదు. నానాజాతినమితి ద్వారా మాత్రమే అదియేమైనను చేయగలదు. నానాజాతినమితిలో తగిన బలము కాని అయికమత్యము కాని లేదనుట విశదము. అమెరికా సంయుక్తరాష్ట్రములకు జపాను ఆక్రమణలు ఇష్టములేదు. అయినను ఈ వ్యవహారములను పైసలు చేసుకొనవలసినది చీనావారే కనుక తాను యెక్కువ ప్రమేయము కలిగించుకొనదు. చీనాపౌరుల మీదనే అది ఆశపెట్టుకొని కూర్చున్నది. జర్మనీ జపానుతో ప్రత్యక్షముగా సంధియే చేసుకొన్నది. సోవియటు తత్వమునకు ఇవి రెండును సమాన విరోధులు.

నాంకింగుప్రభుత్వము బ్రిటనునుండి 200 మిలియనుల పానులను ఋణముగా కోరెను. కాని జపాను కిది యిష్టము లేని కారణమున యేమి కొంపములుగునో అని గ్రేటుబ్రిటను ఇయ్యలేదు. జపానుఅంటే బ్రిటనుకు బెదురు లేకపోలేదు. ఆ బెదురువల్లనే బ్రిటను పసిఫిక్కుదీవులలో సింగపూరును బలపరచుచున్నది. దీనికి ప్రతిహతముగా జపాను సయాములో క్రాకెనాలును త్రవ్వించి బలపరచుచున్నది. ఇంతవరకు బ్రిటనువైపు చూచుచున్న సయాము 1931 నుండి జపానువైపు

తీరిగి పెట్టుబడి, యంత్రచాతుర్యము, పడవలు, సబ్బారెయినులను సేకరించుచున్నది. వాషింగ్టను ఒడంబడిక, కెల్లాగు ఒడంబడికల నన్నింటిని జపాను తీరస్కరించిన దనుట నిస్సంశయము. అమెరికా మన్రోసిద్ధాంతమునకును, జపాను మన్రోసిద్ధాంతమునకును హస్తీమశకాంతరమున్నది. అమెరికాసిద్ధాంతము, ఇతర తెల్లజాతులు లాటిను అమెరికాలోకి రావలదనిమాత్రమే శాశించుచున్నది. జపాను సిద్ధాంతము జపాను చీనా నాక్రమింపవచ్చుననియు ఇతరదేశములు అందులో ప్రమేయము కలుగజేసుకొనరాదనియు నిషేధించుచున్నది.

రష్యా కూడా అమెరికా బ్రిటనులకు సహాయము కాకపోతే అవి యుద్ధరంగములోనికి దిగవు. రష్యాకు విదేశాక్రమణ వాంఛలేదు. కనుకనే జపాను యెంత తుండుడుకుపడుచున్నను రష్యా ఊరకొనుచున్నది. జపానుతో స్నేహము కొరకు రష్యా, చీనా తూర్పురెయిల్వేను జపాను కమ్మివేయుట కంగీకరించెను. జపాను కొనుక్కొనుటకు నిరాకరించి అల్లరులు చేయుచున్నది. జపాను ఒక్క రెయిల్వే లయినతో తృప్తిపొందదు. మంచూకో సరిహద్దులను పొడిగించుటయే దాని సంకల్పము. రష్యా జపానులు రెండును సరిహద్దురాష్ట్రములలో అనంతమగు సేనలను దింపుచున్నవి. వ్లాడివస్తకువద్ద కూడ రెండుదేశములను తమ నౌకాబలములను కేంద్రీకరించుచున్నవి. ఎప్పుడో ఒకనాడు నౌకా వైమానిక సైనిక యుద్ధము రాకమానదని పెక్కులు ఊహించుచున్నారు. ఇదివరలో

ఐరోపాలో యుద్ధముజరిగితే జపాను బాగా జుట్టుకొనగలిగినది. ఇప్పుడు వచ్చేది ఒక్క ఐరోపాయుద్ధమే కాక దూరపు ప్రాదేశీయుద్ధము కూడా అగును గనుక జపాను అందులో మునిగిపోవునని పాశ్చాత్యదేశము లూహించుచున్నవి.

*** 1937 యుద్ధము ***

ప్రస్తుతము ఉత్తరచీనాలో చీనా జపానులకు యుద్ధము నడచుచున్నది. పీపింగు, టీన్సిలను మొదలగునగరముల నుండి చీనా సేనలు తొలగిపోవలెనని జపాను ప్రకటించెను. చీనా సేనలట్లు తొలగలేదు. ఆమెషమీద జపాను సేనలు చీనా సేనల నెదిరించినవి. చీనా సేనలు పీపింగువద్ద ఒక దేవాలయములోనికి తరుమబడినవి. బ్రిటను రాయబారులు అపాయమునుండి తప్పకొనుటకు తాపత్రయము పడుచున్నారు. చీనా సేనలకు జనరలు సంగుచయను అధికారి. అతనికి నాంకింగుప్రభుత్వము కావలసిన సహాయము నెల్లచేయుచున్నది. టంగుచౌనగరము వద్ద 500 చీనావారు మరణించిరి. టెలిగ్రాము తీగలు తెంచి వేయబడుటచే అక్కడివార్తలు స్పష్టముగా బయటకు రాకున్నవి. ఫ్రాన్సు, బ్రిటను, అమెరికాదేశములు శాంతికొరకై ప్రయత్నించవలసినదని చీనా జపానుప్రభుత్వములకు సందేశముల నంపినవి. అమెరికా జపానుకు తొమ్మిదిరాజ్యముల ఒడంబడికప్రకారము వర్తించుమని కబురుచేసినది.

జపానుకు ఇప్పుడు లొంగి పోరాదని తెల్ల దేశములు చీనాకు హెచ్చరిక గొలుపుచున్నవి. జపాను నెదిరించుటకు వలయుశక్తి చీనాకు లేదని అందరకును తెలియును. ఊరకుంటే ఉత్తరదక్షిణ చీనాలన్నీ జపానుకు స్వాధీనమగును గనుక యెదిరించవలెనని వారు తెలుపుచున్నారు. యుద్ధములో చీనా ఓడిపోవుట నిశ్చయమే అయినను ధైర్యముతో పోరాడి మరీ గౌరవముగా ఓడిపోవలెనని తెల్ల దేశముల ఉపదేశము. ఉత్తరచీనా ప్రజలనందరినీ శిక్షించుటయు హింసించుటయు తమ సంకల్పము కాదనియు, తమయెడల సత్యాచారముల నొనరించుచున్న చీనాసైనికుల మీదనే తాము బాంబుల వర్షమును కురిపించుచున్నామనియు జపాను సమాధానము చెప్పుచున్నారు. ఏ నెపముతో నైతేనేమి యుద్ధము. క్షణక్షణమును విపరీతమగుచున్నది. వీపింగుకు ఉత్తరదక్షిణ పశ్చిమభాగముల యందు శతఘ్నులు మారుమ్రోగుచున్నవి. యుద్ధసామగ్రితో బండ్లు లారీలు, మోటారుకారులు దినమంతయు వచ్చి పడుచున్నవి. నానూన్, టాంగ్షనులవద్దకు కూడ యుద్ధము వ్యాపించినది. ఈ పరిణామ మెట్లువచ్చునో చూచుటకు ప్రపంచమంతయు దూరమునుండియే నిరీక్షించుచున్నది కాని దాపునకు పోగల ధైర్యమెవ్వరికిని లేకున్నది.

చైనా సమస్య

(ప్రస్తుత యుద్ధానికి పూర్వపుస్థితి)

జపాను వారి సామ్రాజ్యకాంక్ష

—:0:—

శనివారపు సుబ్బారావు

(1 వ అనుబంధము)

చైనా దేశములో మూడు ముఖ్యమైన సదులున్నాయి. ఈ సదులు మూడున్న ఫసిఫిక్కు మహా సముద్రంలోనికి ప్రవహిస్తూ వున్నాయి. ఈ సముద్రతీరంలోనుండి చైనా దేశంలోనికి వెళ్లుటకు యీ మూడు సదులకున్న తీరాలలో హంకాంగు (సికింగు నది) షాంగాయి (యాంగ్టిస్సె) హంగుహా (యల్లో రివరు లేక పసుపు సముద్రం) గలవు. ఈ మూడింటిలో హంకాంగు, షాంగాయి అను రెండున్న బ్రిటిషు అమెరికావారి అధీనంలో ఉన్నాయి. మూడవది జపాను అధికారంలో ఉంది.

భూప్రదేశముద్వారా చైనాకు దారి రష్యావైపున ఉన్నది. రష్యావారు ఫసిఫిక్కు మహాసముద్రంలోనికి రావలెనంటే యీ దారి అవసరం. 1896 జూన్ 18 రష్యా చైనాతో ఒడంబడిక చేసుకుని మంచూరియాలో రష్యాకు చైనాకు సరిహద్దుగానున్న అమూరునది ప్రక్కనుండి చిటా అను చోట

నుండి వాల్జిమోస్టాక్ అను ప్రదేశం పొడుగునను ట్రాన్సు సైబీరియను రైల్వే అను పేరిట రైలుమార్గము వేసుకునిరి. దీనికే తూర్పు చైనా రైల్వే అని పేరుంది. రష్యాలో కలిగిన విప్లవంవల్ల సోవియట్లు రష్యాగా మారినతర్వాత రష్యావారికి మంచూరియాలో నున్న అధికారం అంతటిసి వదలుకొనెను. ఈ సందర్భంలో ఈ రైల్వే లైను నంతటిని సోవియట్లు రష్యా వారు మంచూకో ప్రభుత్వమునకు అమ్మివేసిరి. జపానువారు మంచూకో అంతటిలోను రైల్వేనువేసి ఒకవైపున రష్యానరిహద్దులను కాపాడుకొనుటకున్న మరోవైపున జపానుతో సులువుగా రాకపోకల ఏర్పాట్లకున్న తగిన సౌకర్యాలను చేసుకొనిరి.

మంచూకోను చైనా ప్రభుత్వంనుండి విడదీయుటకు జపాను కృషిచేసింది. మంచూకో చైనానుండి విడిపోయింది. ఆవిడిపోయిన ప్రదేశానికి ప్రత్యేక ప్రభుత్వం ఏర్పడింది. ఆ ఏర్పడిన మంచూకో ప్రభుత్వం జపాను అధికారం క్రిందనుంటూ ఆమంచూకో ఆర్థిక సౌకర్యాలకు జపానే పెట్టుబడిపెట్టుతూ ఆవిధంగా చైనాలో ఈమంచూకో భాగాన్ని జపాను ఆక్రమించి ఒకవైపున సోవియట్లు రష్యానుండి జపాను సామ్రాజ్య తత్త్వానికి ముప్పురాకుండా జూచుకుంటోంది. మరోప్రక్కను మంగోలియా రాష్ట్రాలలో జపాను తన సైన్యమునువుంచి క్రమేణా చైనాను కబళించాలనుకుంటోంది.

*** చైనాలో మూడు ప్రభుత్వాలు ***

ప్రస్తుతం చైనాలో మూడురకాల అధికారాలున్నాయి. ఒకటి నాన్కింగు; రెండు కాంటన్; మూడు సోవియట్లు ప్రభుత్వాలు. నాన్కింగు ప్రభుత్వమే పెద్దదిగా ఉంది. దీని తర్వాత సోవియట్లు పెద్దది. కాంటన్ ప్రభుత్వం చిన్నది. కాంటన్ ప్రభుత్వం కీ॥ శే॥ సన్యట్టు సేనుయొక్క పద్ధతితో కూడిన ప్రజాస్వామ్య పరిపాలన కావాలంటుంది. నాన్కింగు ప్రభుత్వంలో ప్రస్తుత అధికారులు జపాను ధాటికి ఆగలేక ఏదో రీతిని జపానుతో సఖ్యత చేసుకోవాలంటూవుంటే అక్కడున్న యువకబృందానికి అది యిష్టంలేనందున యీ వుభయులకు యీరీతి అంతఃకలహాలున్నాయి. సోవియట్లున్నచోట కార్మిక కర్షక ప్రభుత్వాన్నే బలపరచుకుంటూ మిగత యీ నాన్కింగు, కాంటన్ ప్రభుత్వాలకు ప్రాకించి ఏక సోవియట్లు చైనాగా చేయాలనుకుంటున్నారు. చైనాలోని సోవియట్లులకు సోవియట్లు రష్యాయొక్క ఆంతరంగిక బలంవుందని సోవియట్లు రష్యాపై సామ్రాజ్యతత్వంతో కూడిన జపానుకు లోపల కోపంగాఉంది. సోవియట్లు రష్యాలోని సామ్యవాద తత్వం ప్రక్కనున్న జపానులోనికి ప్రాకితే జపానుయొక్క సామ్రాజ్య ప్రాబల్యమునకు ముప్పుకలుగుతుందను భయంతో చైనానంతటిని జపానుయొక్క సామ్రాజ్యంలోనికి తీసుకొని రష్యాను అణచివుంచాలని జపానుకు ఉంది. చైనా స్వాతంత్ర్య

మును కాపాడుటలో లీగ్ ఆఫ్ నేషన్సు (అంతర్జాతీయసంఘం) యిదివరలో సహాయపడలేదు. అందువల్ల లీగ్ పై చైనాకు మోజుపోయింది. ఇంతకూ నాన్కింగు, కాంటన్, సోవియట్టు ప్రభుత్వాలు మూడూ ఏకమైతే ఏకొద్దో జపానుయొక్క సైనికబలాన్ని అడ్డుకొనగలదేమోగాని అటుల లేనంతవరకు చైనా జపానుకు లొంగక తప్పదేమో అనిపిస్తోంది.

ఇంతకు చైనాలో పాశ్చాత్యులలో బ్రిటిషు, అమెరికా, ఫ్రెంచి వారికిన్ని తూర్పుననున్న జపాను అధికారానికి హక్కులున్నాయి. ఈ నాలుగు అధికారముల మధ్యను చైనా స్వాతంత్ర్యంగా నుండడానికి నలిగిపోతోంది.

** చైనా బలహీనత - నాన్కింగు గవర్నమెంటు **

1644 లగాయితే 1911 వరకు చైనాలో సరియైన ప్రభుత్వంలేక (కేంద్రప్రభుత్వం) ఎవరు బలవంతులో అట్టివారి అధికారంలో తలోకాస్తా వుంటూవుండేది. ఇందువల్లనే బ్రిటిషు వారు 1842 లో చైనాకు నల్లమందు వర్తకంచేయుటకు వచ్చి చైనారాజులతో పోరాడి వర్తకానికి హక్కులను సంపాదించుకొనిరి. చైనావారు నల్లమందువేస్తారు. అందువల్ల చైనావారికి బ్రిటిషువారు నల్లమందునమ్మి లాభాలు సంపాదించుటకు ప్రారంభంలోవచ్చి క్రమేణా చైనాలోనున్న ముడిపదార్థాలను బ్రిటిషువారు తీసుకుపోవుటకు రైళ్లు, బ్యాంకులు మున్నగు వాటికి బ్రిటిషువారే పెట్టుబడిపెట్టి ఆరీతిగ చైనా ఆర్థిక రాజ

కీయ సమస్యలను బలహీనంగాచేసి, బ్రిటిషు అధికారాన్ని హెచ్చుచేసుకున్నారు. బ్రిటిషువారు చైనావారిని వారి విశ్రాంతి స్థలములలోనికి (పార్కు) క్లబ్బులలోనికి రానియ్యలేదు. చైనావారు బ్రిటిషువారికి బానిసలే అనునట్లు సాంఘికంగా జూచేవారు. ఇండియాకు మొదట వర్తకానికివచ్చి క్రమేణా రాజ్యాన్ని సంపాదించినట్లే చైనాలోనికి యీ బ్రిటిషువారు ప్రవేశించిరి. డాక్టరు సన్ యట్టుసేను నాయకత్వంలో 1911 లో చైనా ప్రజాస్వామిక ప్రభుత్వంగా ఏర్పడెను. దీనికి కాంటన్ ప్రదేశము ముఖ్యస్థానముగ నుండెను. కాంటన్ దక్షిణాన ఉంది. ఉత్తరాన పెకింగు ముఖ్యస్థానముగ నుండెను. మహాసంగ్రామ సమయంలో (1614-18) జపానువారు పెకింగులోనున్న అధికారులను బేదరించి కొన్ని హక్కులను చైనాలో సంపాదించుకొనిరి. 1921 లో డాక్టరు సన్ యట్టుసేను అమెరికా, బ్రిటను దేశములునుంచి చైనాను జపాను మ్రింగకుండా నుండుటకు సహాయము పొందుటకు యత్నించగా అయత్నంలో విఫలమయ్యెను. అపుడు లెనినుతో సంప్రతించగా యీ వుభయుల సంప్రతింపులలోను చైనా పూర్తిగా సోవియట్టు రష్యాను అనుకరించ వీలులేదనియు కాని ఆపద్ధతులనే చైనాయొక్క సాంఘిక, ఆర్థిక పరిస్థితులనుబట్టి మార్చుకుంటూ అవలంబించుటకున్న ఏర్పాట్లు జరిగెను. దీనితో డా॥ సన్ యట్టుసేనును పాశ్చాత్యులు సమ్మతలేదు. జపానుకు సోవియట్టుత్త్వం యిష్టంలేదు; గాన మరింత విరోధం హెచ్చెను. కాని చైనాలో ఈ వుభయుల

సంప్రతింపులవల్ల చైనా స్వాతంత్ర్యమునకు కొన్ని కట్టుదిట్టాలు సైనిక, రక్షణశాఖలలో ఏర్పాట్లు చేసుకొనగలిగిరి. డా॥ సన్నియట్టు సేను 1925 మార్చిలో చనిపోయెను. దానివల్ల చైనాలో మరల ఐకమత్యము చెడిపోయెను. దీనివల్ల పెకింగునందున్న అధికారుల ప్రాబల్యంవలన నాన్కింగు ప్రదేశము 1927 ఏప్రియలులో నాన్కింగు ప్రభుత్వమునకు ప్రధాన పట్టణముగ ఏర్పడెను. సోవియట్టులకు కౌఇంగుటాంగు ముఖ్యప్రదేశము. ఇదే సన్నియట్టు సేనునకు కూడా కాంటన్ గవర్నమెంటునకు ముఖ్యస్థానముగ నుండెను. 1927 లోని నాన్కింగు ప్రభుత్వము అనగా చాంగిషేకు అనువాడు డా. సన్యట్టు సేను మరదలను వివాహం చేసుకొనెను. డా॥ సన్యట్టు సేనుకు తన భావమరిదికి మంత్రిత్వ మిచ్చెను. ఈరీతి సంబంధంతో డా॥ సన్యట్టు సేను అనుచరులలో విభేదం కలిగించి చాంగిషేకు తన నాన్కింగు ప్రభుత్వాన్ని పెద్దదిగా చేసుకొనెను. ఈతడు వర్తకులకు భూస్వాములకు రక్షణకర్తగానుండి కార్మిక కర్షకుల ప్రాబల్యాన్ని అణచుచుండెను. ఈ కారణంవల్ల యీతని ప్రభుత్వాన్నే విదేశీయ ప్రభుత్వాలు అంగీకరించి బ్రిటను, బెల్జియం, అమెరికా, సంయుక్తరాష్ట్రాలు మున్నగు రాజ్యాలవారు యీ నాన్కింగు ప్రభుత్వంతో వర్తకపు టాడంబడికలు వగైరాలు చేసుకొన్నారు. లీగ్ ఆఫ్ నేషన్సునకు యీ నాన్కింగు ప్రభుత్వమే ప్రతినిధులను పంపుచుండెను.

చైనాలోని మిగతా కాంటన్, కౌఇంగుటాంగు ప్రభుత్వాలకు అనగా డా॥ సన్ యట్టు సేను అనుచరుల ప్రభుత్వానికి, కౌ ఇంగుటాంగు సోవియట్టు అనుచరుల ప్రభుత్వానికి యీ నాన్కింగు ప్రభుత్వం లోబడదు. అందువల్ల యీ రెంటిని అణచుటకు నాన్కింగు ప్రభుత్వం ధ్వజం ఎత్తుతో వుండడంవల్ల అంతః కలహము లున్నాయి. నాన్కింగు ప్రభుత్వాన్ని ఎదుర్కొనుటకు నాన్కింగు, కౌ ఇంగుటాంగు ప్రభుత్వాలు రెండున్న 1931 లో ఏకమై యత్నించగా ఆయత్నంలో కొంత సఫలం కొంత విఫలం కలిగింది. చైనాలో హుఘే రాష్ట్రములోను, హానన్ రాష్ట్రంలో చాలచోట్లలోను సోవియట్టు ప్రభుత్వం చాలా కట్టుదిట్టాలతో ఏర్పడి అభివృద్ధి మార్గంలోనే ఉంది. ఈ భాగాల సరిహద్దులలో “ఇక్కడ నుంచే చైనా సోవియట్టు గవర్నమెంటు ప్రారంభం” అను గుర్తుగల సైను బోర్డులను (వ్రాతమూలకంగా తెలిపే చిహ్నములను) కట్టుకొన్నారు. నాన్కింగు ప్రభుత్వంలో నున్న వారిలో కొద్దిమంది కూడినపక్షం సోవియట్టునకు హెచ్చుమందతో కూడిన పక్షం నాన్కింగు ప్రభుత్వంతోటి సంబంధం పెట్టుకుంది. మొత్తానికి యీ కాంటన్ ప్రభుత్వం నాన్కింగు ప్రభుత్వంతో స్నేహంగా వుంటూ ఒకరికి మరొకరు తోడ్పడుతున్నారు.

నాన్కింగు, కాంటన్ గవర్న మెంటులు ఒకటే అనుకుందాము. ఈపుభయులు ఏకమైన ప్రభుత్వంలో వృద్ధనాయ-

కులకు జపానుతో సఖ్యము చేసుకోవాలనియు యువకబృందానికి సంపూర్ణ స్వాతంత్ర్య పరిపాలనలోనే వుండాలని అంతఃకలహాలున్నాయి. నాన్కింగు గవర్నమెంటు తత్త్వం కార్మిక కర్షక ప్రభుత్వానికి వ్యతిరేకమున్నూ ధనికవర్గముతో కూడిన ప్రజాస్వామ్య పరిపాలనకు అనుకూలముగను ఉంది. ఇట్టి స్థితిలో జపాను సమయందొరికినపుడల్లా యీనాన్కింగు ప్రభుత్వాన్ని బెదిరిస్తూ బలహీనంచేస్తోంది. దీనినిబట్టి చైనా సమస్య పర్యవసానం మునుస్మందు ఏలావుంటుందో వూహింతురుగాక !

(కృష్ణా పత్రికనుండి) 1-7-36

ఉన్నవి, లేనివి

వలసరాజ్యాల సమస్య

శనివారపు సుబ్బారావుగారు

(2 ఆ స బంధము)

ఉన్నదేశాలు లేనిదేశాలు అని 1914-18 యుద్ధానంతరం చరిత్రకారులు వాడుతున్నారు. ఉన్నదేశాలంటే వలసరాజ్యాలున్నదేశాలు. లేనిదేశాలంటే వలసరాజ్యాలు లేనిదేశాలు. (1) గ్రేటుబ్రిటను, (2) ఫ్రాన్సు, (3) అమెరికా సంయుక్తరాష్ట్రాలు, (4) రష్యా, (5) జెర్మనీ, (6) హాలండు, (7) పోర్చుగల్ దేశాలు. వీటిలో మొదటి మూడుదేశాలకు వలసరాజ్యాలున్నాయి. అంతేగాక ప్రాపంచకమందున్న అన్ని దేశాలకన్న బాగా బలం గలవయి యున్నాయి. రష్యా దేశము తన సోవియటు తత్వంతో వలసరాజ్యాలకై పాటుబడ గూడదు. అందువల్ల తనదేశాన్నే అన్నివిధాల బంగారంతో నిండివుండే టట్టుగా చేసు కొంటున్నారు. 5, 6, 7, దేశాలు బాగా చిన్నదేశాలు. అయినా వీటికి వలసరాజ్యాలుండడం వల్ల యివికూడా లెక్కలోనికే వచ్చాయి. లేనిదేశాలు అంటే (1) జర్మనీ, (2) జపాను, (3) ఇటలీ. ఈ మూడు దేశాలలో

1914-18 యుద్ధంలో జపాను, ఇటలీ దేశాలు రెండున్నూ జర్మనీకి వ్యతిరేకంగా ఇంగ్లీషువారితో ఏకమయ్యెను. యుద్ధానంతరమందు వెర్సిల్లీను సంధిద్వారా జర్మనీని అన్నివిధాల పీల్చి పిప్పిచేసి ఫ్రాన్సు, ఇంగ్లీషువారే హెచ్చుగా పంచుకొన్నారు. వీరితోపాటు సమానంగా ఆపంచుకోవడంలో ఇటలీ, జపానులను జూడనందున యీరెండు దేశాలవారికి బ్రటిషువారన్నా, ఫ్రాన్సువారన్నా అమెరికావారన్నా లోలోన కొంత అయిష్టం లేకపోలేదు. ఈ అయిష్టతవల్లనే యీ మూడు దేశాలు ఏకమై ఫాసిస్టుతత్వంతో సామ్రాజ్యకాంక్షను హెచ్చుచేసుకొని ఇరుగుపొరుగు దేశాలలో లోకువైన వాటిమీద పడుతున్నాయి.

** సామ్యవాదము—ఫాసిజము **

1914-18 యుద్ధపు రోజులలో రష్యాదేశము జమిందార్లు సామ్రాజ్యాధిపతుల ఒత్తిడినుండి తప్పించుకొని సామ్యవాద తత్వంతో కూడిన పరిపాలనను ఏర్పాటు చేసుకొనెను. ఈ ఏర్పాటుకు దారితీసిన నాయకులలో లెనిను, ట్రాటన్స్కీ అనువారే ప్రాధాన్యులు. వీరిలో లెనిను చనిపోయెను. ట్రాటన్స్కీ దేశాంతరగతుడవవలసి వచ్చెను. ప్టాలిన్ నాయకు డయ్యెను. మున్నందు సామ్రాజ్యతత్వం యిక ప్రాపంచకంలో నుండదు, సామ్యవాదతత్వం అభివృద్ధి అయితీరునని వీరు చెప్పిరి. వీరు చెప్పినట్లుగానే అంతవరకు లోలోన అణగివున్న సామ్య

వాదతత్త్వం హెచ్చుగా ప్రచారంలోకి వచ్చి నేడు సామ్యవాదమంటే అన్ని దేశాలలోను బాగా ప్రచారం అవుతోంది. ఈ సామ్యవాదతత్త్వం ప్రచారంలోనికి వస్తే సామ్రాజ్యకాంక్షతోనున్న జర్మనీ, జపాను, ఇటలీ దేశాలకు వలసరాజ్యాలను సంపాదించుటకు ఆటంకం అగుననే భయంవుంది.

సామ్యవాదమంటే కార్మిక కర్షకులతో ఏర్పడి వారి ఆర్థిక సాంఘికరీత్యా మానవులంతా ఒకేరీతి సౌఖ్యాలను గౌరవాలను అనుభవించాలనే పరిపాలన అన్నమాట.

వలసరాజ్యాలన్న దేశాలవారికి కూడ సామ్యవాదమంటే భయంవుంది. ఎందుచేత నంటారా వలసరాజ్యములలోని ప్రజలలో సామ్యవాదతత్త్వం ఎక్కినా, సామ్రాజ్యకాంక్షతోనున్న వారి దేశాలలో సామ్యవాదతత్త్వం హెచ్చినా తమ వలసరాజ్యాలను కోల్పోవలసిన స్థితి ఏర్పడుననే భయంవుంది. ఇందువల్ల ఉన్న దేశాలు లేని దేశాలు సామ్యవాదమంటే అయిష్టతతోనే వున్నాయి. లేని దేశాలైన జర్మనీ, జపాను, ఇటలీ, ప్రజలలో మధ్యరకపు ప్రజలే పరిపాలనను తమ వశంచేసుకొని అటు శ్రీమంతులను, యిటు కార్మిక కర్షకులను తమ అదపు ఆజ్ఞలలో నుంచుకొని శ్రీమంతులచేత ధనమును వెచ్చించుతూ కార్మిక కర్షకులచేత వారిశరీరబలమును వలసరాజ్యాలకొరకు పాటుబడుటకు ఖర్చు పెట్టుచూ ఫాసిష్టుతత్త్వమును అమలులోనికి తెచ్చెను.

*** జపాను ***

17,18 శతాబ్దములలో జపానులో రమారమి 2½ కోట్ల కన్న హెచ్చుగా జనాభా లేదు. రాజకీయదృష్టిరీత్యా జనాభా హెచ్చుట అవసరమనే ప్రచారం ఆదేశంలో సాగడంవల్ల 1846 లో 3¼ కోటి వరకున్న 1882 లో 4½ కోటి వరకున్న 1903 లో 6 కోట్లవరకు 1925 లో 7 కోట్లవరకు పెరిగింది. జనాభాతోపాటు వర్తకపరిశ్రమను విజ్ఞానమును పెంపొందింప జేస్తూ బ్రిటిషువారితో అన్నివిధాల సమానంగా నుంటూ బ్రిటిషువారు పశ్చిమమున బలంగానుంటే జపానువారు తూర్పున బలంగా నుండుటకు యత్నిస్తున్నారు.

జపాను 1891 నుంచి క్రమేణా వారు ఫార్మోజ్, కొరియా, మంచూకో ప్రదేశాలను ఆక్రమించి చైనాదేశాన్ని కబళించుటకు 1931 నుండి గట్టియత్నాలు చేస్తున్నారు. ఈయత్నాలవల్ల చైనా జపానుదేశాలకు యుద్ధం 1931 నుండి జరుగుతూనేవుంది. అటు రష్యాతో డీకొని 1904 లో జపానే జయముగాంచెను. దీనివల్ల జపానుకు రష్యాకు మైత్రి సంభవించలేదు. అందుకు తగినట్లుగా జపాను కుండే సామ్రాజ్య కాంక్షకు రష్యాయొక్క సోవియట్లు తత్త్వం వ్యతిరేకం. ఇందు వల్ల యీ రెంటికి బలమైన విరోధమే హెచ్చులవుతోంది. చైనాను జపాను దిగ్గ్రమింగడానికి చేసేయత్నాలలో బ్రిటిషువారు జపానును గట్టిగా అడ్డగించలేదు.

*** ఇ ట లీ ***

జపాను వలెనే ఇటలీకూడ తనపూర్వపు టాన్నత్వమును నిలబెట్టుకొనుటకు జనాభాను పెంచుకోవలసి వచ్చెను. 1816 లో ఇటలీలో రమారమి 2 కోట్ల జనాభావున్నారు. అప్పటినుంచి తన జనాభాను యీ దిగువరీతిగ వృద్ధిజేసికొనెను.

సం॥రాలు	జనాభా	సం॥రాలు	జనాభా
1872	26,801,154	1926	39,349,000
1882	28,459,628	1930	40,759,000
1901	32,475,253	1933	41,806,000
1911	34,671,377	1934	42,217,000
1921	38,033,000	1935	42,621,000

దామాయిషాను ఏడాదికి 4 లక్షల చొ॥ జనాభాను పెంచగలిగెను.

ఇటలీ తన జనాభాకు తగిన ఆర్థికసౌప్యమును కలిగించుటకు ఆఫ్రికాదేశమును, మహమ్మదీయరాజ్యాలను, క్రమేణ భారతదేశమును కబళించాలనే కాంక్ష పుట్టింది. ఇందుకు తగినట్లుగా ఇటలీని పరిపాలించే మస్సోలినీ నియంత 1935-40 మధ్యమహాసంగ్రామం రాక తప్పదనియు, ఈ యిరువదవ శతాబ్దిలో శాంతి అనేది వుండదనియు చాటుచుండెను. దీనికి తార్కాణమే 1936 లో ఆఫ్రికాలోని అబిసీనియాదేశమును కబళించెను. ఇదివరకే ఆఫ్రికాలో కొన్ని ప్రదేశాలు ఇటలీ

క్రింద వున్నాయి. ఇటలీ యీ రీతిగ నామ్రాజ్యకాంక్షను పెంచుతూవున్నా, ఆబీసినియాను మింగినా బ్రిటిషు, ఫ్రాన్సు, దేశాలవారు గట్టిగా తమ అదుపు ఆజ్ఞలో ఇటలీని యుంచ లేకపోయారు.

*** జ ర్మ నీ ***

జర్మనీకి వలసరాజ్యాలకాంక్ష మొదటనుంచీ లేదు. జర్మనీ తన చుట్టుపట్లనుండే దేశాలన్నిటికి ఆధిపత్యాన్ని సంపాదించాలనే కోరికతో వుండెను.

1884 నుండి జర్మనీ దేశములోని ఫ్రాబి అను అయన వలసరాజ్యాలకు ఆందోళన చేయుటకు గ్రంథములద్వారాను, పత్రికలద్వారాను, సభలవల్ల అమిత ఆందోళన చేసెను. ఈ ఆందోళనవల్ల ప్రజలలో అలజడి కలిగింది. దానివల్ల 1884, 1914 సం॥ మధ్య జర్మనీ ఆఫ్రికాలోను, పసిఫిక్ మహాసముద్రంలో జపాను ఆస్ట్రేలియా మధ్యను కొన్ని వలసరాజ్యాలను బిస్ మార్కు పరిపాలనలో సంపాదించెను.

1914-18 మహాసంగ్రామములో సంపాదించిన వలస రాజ్యాలను వెర్సల్లీసు సంతిద్వారా కోల్పోయెను. వీటిని ఇంగ్లండు, ఫ్రెంచివారే హెచ్చుగా పంచుకొన్నారు. వెర్సల్లీసు సంతిలో జర్మనీని, ఆర్థిక, సాంఘిక, రాజకీయంగా బ్రిటిషు, ఫ్రాన్సు, అమెరికావారు క్రుంగిపోవునట్లు జేసిరి. ఆదుస్థితిలో

జర్మనీ తనపౌరషమును తిరిగి జూపి ప్రాపంచకంలో తాను కూడ మరో సామ్రాజ్యమునకు తీసిపోనని తెలుపుటకు హిట్లరు నియంతకు 1933 లో పరిపాలన వశపరచెను. అప్పటినుంచి హిట్లరు నియంత వెర్నల్లీసు సంధిద్వారా ఏర్పడ్డ క్రొత్త దేశాలలో, 1 లితునియో 2 డాన్ జిగ్ 3 పోలండు 4 జెకోస్లావియా 5 ఆస్ట్రీయా 6 హంగేరీ 7 రుమేనియా 8 యుగోస్లావియా దేశాలను తనలో ఏకం చేసుకొనుటకు నేడు యత్నించుచుండెను. ఈ దేశాలను జర్మనీ నుండి వెర్నల్లీసు సంధిలో విడదీసి వేరు వేరు దేశాలుగ ఏర్పాటుచేసి అంతర్జాతీయసంఘంలో ప్రాతినిధ్యం యిచ్చి ప్రాన్సు, ఇంగ్లీషు, అమెరికావారు పెట్టుబడి పెట్టి రాజ్యాలను నడుపుకోమని చెప్పిరి. ఇతర దేశాల పెట్టుబడి వీరికి చాలదు. స్వతహాగా అర్ధికంగా నిలబడేస్థితిలో లేవు. పైగా ఈ దేశాలలో దిగువ రీతిగ జర్మనీ వారున్నారు.

లట్ లియాలో	75,000
డాన్ జిగ్	360,000
పోలండు	1,350,000
జెకోస్లావియా	3,500,000
ఆస్ట్రీయా	6,300,000
హంగరీ	600,000
రుమేనియా	800,000
యుగోస్లావియా	700,000

ఈ జర్మనీ దేశపు ప్రజల అంతటిలో హిట్లరుయొక్క ఫాసిస్టుత్వం (నాజీ) ఎక్కివుంది. ఆస్త్రియాను ఇటలీ లోబరచుకోవాలని యత్నించెను. కాని అది నెరవేర లేదు. హిట్లరు జన్మరీత్యా ఆస్త్రియా దేశపు మనిషిగాన ఆస్త్రియాను జర్మనీయే 1936 లో వశపరచుకొనెను. దీనితో మిగతా దేశాలలో హిట్లరుకు బలం ఏర్పడుతోంది. ఈ బలంవల్లను, తన దేశపు ప్రజలలో కలిగించిన స్వజాతీయత్వంవల్లను జర్మనీలోనున్న యూదులను ఆ దేశంనుండి వారి ఆస్తులను స్వాధీనపరచుకొని లేవగొట్టి ఫ్రాన్సువారు వెర్సల్లీసు సంధిద్వారా స్వాధీనపరచుకొన్న ప్రదేశాలలో సారుప్రాంతమును వశపరచుకొని రైసు లాండువద్ద ప్రవేశించెను. లోకోరో సంతికి వెర్సల్లీసు సంతికి స్వస్తి చెప్పి, పోయినవలసరాజ్యములను సంపాదించుటకు 1936 నుండి ఆందోళన చేస్తుండెను. వలసరాజ్యముల సమస్య ముడి పదార్థములకే గాన వాటిఉత్పత్తికై నాలుగేండ్ల ప్రణాళికను 1936 లో తయారుచేసి జనరల్ గోరింగునకు ఆ విషయమై సంపూర్ణాధికార మిచ్చెను. “నా యొక్క బాధ” అని హిట్లరు వ్రాసుకొన్న పుస్తకంలో జర్మనీ ఇదివరలో పొందిన అవమానమును తుడిచిపెట్టేసి ఇతర దేశాలతోపాటు గౌరవ ప్రపత్తులతో నుండాలని చెప్పెను. ఇందు తెలిపిన అంశాలలో రష్యా అంటే హెచ్చుగా వైరుధ్యమున్నటుల స్పష్టీకరించెను.

*** ఉన్న దేశాలు లేని దేశాల స్థితిగతులు ***

దేశము	ఆసలు దేశంయొక్క వైశాల్య చ॥ మైళ్లు	సంపాదించిన వలసరాజ్యాల వైశాల్యం చ॥ మైళ్లు
-------	-------------------------------------	---

*** ఉన్న దేశాలు ***

గ్రేటుబ్రిటను	88,745	12,954,896
ఫ్రాన్సు	212,659	4,436,748
బెల్జియం	11,775	918,000
హాలండు	12,579	787,990
పోర్చుగల్	35,490	812,576
అమెరికా సంయుక్త రాష్ట్రాలు	3,026,789	711,648
యూరపియన్ రష్యా	3,531,728	4,710,193

*** లేని దేశాలు ***

జపాను	147,592	(1) 127,087 *
		(2) 575,700 *
ఇటలీ	119,713	(3) 873,231 *
		(4) 1,223,231 *
జర్మనీ	181,699	

* గుర్తులలో 1, 2 అంకెలు మంచూరియాను జయించుటకు ముందు వుండే అంకె 1 వ నెంబరులోను మంచూరియాను జయించక వుండే అంకె 2 వ నెంబరులోను కనబడును.

3 వ అంకె ఇటలీ అభిషీనియాను జయించుటకు పూర్వము 4 వ అంకె ఇటలీ అభిషీనియాను జయించాక వున్న అంకె.

దేశాలు	అసలు దేశంలో నున్న జనాభా	వలసరాజ్యాలలో నున్న జనాభా
*** ఉ న్న వి ***		
గ్రేటు బ్రిటను	44,888,377	451,456,179
ఫ్రాన్సు	41,834,923	63,609,872
బెల్జియం	8,247,950	9,485,091
హాలండు	8,290,389	60,970,239
పోర్చుగల్	6,825,883	8,913,071
అమెరికా సం॥ రాష్ట్రాలు	122,775,046	15,129,284
యూరిపియన్ రష్యా	133,769,700	32,008,700

*** లే ని వి ***

జపాను	68,194,900	(1) * 27,343,675
		(2) * 61,588,655
ఇటలీ	42,621,000	(3) * 2,484,638
		(4) * 7,984,638
జర్మనీ	66,044,161	

* గుర్తులలో 1 అంకె జపాను మంచూరియాను జయించుటకు ముందు 2 వ అంకె జయించాక 3 వ అంకె ఇటలీ అబిసీనియాను జయించుటకు ముందు 4 వ అంకె జయించాక తెలుపును.

(ఆంధ్రపత్రిక నుండి 11-5-37)

